

अथ विंशोऽध्यायः

अत्र ते वर्तयिष्यामि पुरा वृत्तं शृणुष्व तत् ।
पुरा ब्रह्मसभामध्ये सत्यलोकेऽतिपावने ॥ १ ॥
ज्ञानप्रसङ्गः समभूत् सूक्ष्मात्सूक्ष्मविमर्शनः^१ ।
सनकाद्या वसिष्ठश्च पुलस्त्यः पुलहः क्रतुः ॥ २ ॥
भृगुरत्रिरङ्गिराश्च प्रचेता नारदस्तथा ।
च्यवनो वामदेवश्च विश्वामित्रोऽथ गौतमः ॥ ३ ॥
शुक्रः^२ पराशरो व्यासः कण्वः काश्यप एव च ।
दत्तः सुमन्तुः शङ्खश्च लिखितो देवलोऽपि च ॥ ४ ॥
एवमन्ये ऋषिगणा राजर्षिप्रवरा अपि ।

श्रीगुरुचरणद्वन्द्वं नत्वा स्मृत्वा परां चित्तिं त्रिपुराम् ।
सर्वान्तरात्मरूपां विद्यागीतां स्फुटां च विवृणोमि ॥
संशुद्ध्यै स्वस्थं धियस्तद्वासत्वस्य संसिद्ध्यै ।
तत्परजनसन्तुष्ट्यै सिद्धः स्याद्यत्न एष तत्कृपया ॥
अत्र जालकपद्यैस्तु सर्वार्थस्यापि संग्रहः ।
बोधसौकर्यसंसिद्ध्यै विद्यागीतात्मनोच्यते ॥

निखिलप्रकरणार्थं संग्रहेण विवृणुर्विश्वासप्रकर्षसिद्धयेऽधिकारिणां
सुखबोधाय च ससाधनं विज्ञानं ज्ञानिस्थितिनिरूपणापदेशेन साक्षा-
द्विद्याशक्तिप्रतिपादितां विद्यागीतामुपदेष्टुं दत्तगुरुरूपक्रमते—अत्रेति ।
ज्ञानिनां स्थितिर्या पृष्टा तत्रेत्यर्थः । पुरा पूर्वकाले । वृत्तमतीतम्
॥ १ ॥ सूक्ष्मेति । अतिसूक्ष्मविचाररूपः । सनकाद्याः समुदिता इत्यन्वयः

१. नम्-क० । २. शुक्रः-ख० ।

सर्वे समुदितास्तत्र ब्रह्मसत्रे महत्तरे ॥ ५ ॥
 मीमांसां चक्रुरत्युच्चैः सूक्ष्मात्सूक्ष्मनिरूपणैः ।
 ब्रह्माणं तत्र पप्रच्छुर्ऋषयः सर्वं एव ते ॥ ६ ॥
 भगवन् ज्ञानिनो लोके वयं ज्ञातपरावराः ।
 तेषां नो विविधा भाति स्थितिः प्रकृतिभेदतः ॥ ७ ॥
 केचित् सदा समाधिस्थाः, केचिन्मीमांसने रताः ।
 अपरे भक्तिनिर्मग्नाश्चाग्रे कर्मसमाश्रयाः ॥ ८ ॥
 व्यवहारपरास्त्वेके बहिर्मुखनरा इव ।
 तेषु श्रेयान् हि कतम एतन्नो वक्तुमर्हसि ॥ ९ ॥
 स्वस्वपक्षं वयं विद्मः श्रेयांसमिति वै विधे ।
 इति पृष्टोऽवदद् ब्रह्मा मत्वाऽनाश्वस्तमानसान् ॥ १० ॥
 मुनीन्द्रा नाहमप्येतद्वेद्मि सर्वात्मना ततः ।
 जानीयादिममर्थं तु सर्वज्ञः परमेश्वरः ॥ ११ ॥

॥ २-४ ॥ ब्रह्मसत्रे ज्ञानयज्ञप्रसङ्गे ॥ ५--६ ॥ प्रकृतिभेदतः प्राकृत-
 संस्कारभेदात् ॥ ७ ॥ तदेवाह—केचिदिति ॥ ८ ॥ तेषु समाधिस्थादिषु ।
 श्रेयान् श्रेष्ठः ॥ ९ ॥ ननु यूयं ^१सर्वविद्यापारङ्गता ^२एतद् विज्ञातुं
 स्वतः समर्था एवेति चेदाह—स्वस्वपक्षमिति । स्वीयं स्वीयं पक्षमेवा-
 गमयुक्तिघटितत्वेन श्रेयांसं विद्म इति हेतोर्वक्तुमर्हसीति योजना ।
 नाहमप्येतद्वेद्मीत्यन्वयः । कुत एवं सर्वज्ञो विधिरवदत् ? इति चेदाह—
 अनाश्वस्तमानसानिति । अश्रद्धाहतचित्तान् । मयात्र समाधानमुक्तमपि
 श्वपक्षोऽनेनापि प्रोक्त इति न ग्रहीष्यन्तीति मत्त्वेति भावः ॥ १० ॥
 सर्वात्मना सर्वांशेन, असन्दिग्धतयेति यावत् । ततः तस्माद्धेतोः ।
 तत्र याम् इत्यन्वयः । तस्य परमेश्वरस्य न क्वचिदज्ञानमिति ज्ञाप-

तत्र 'यामोऽथ संप्रष्टुमित्युक्त्वा तत्र तैर्ययौ ।
सङ्गम्य देवदेवेशं विष्णुनाभिसमागतम् ॥ १२ ॥
पप्रच्छ ऋषिमुख्यानां प्रश्नं तं लोकसृष्ट् विधिः ।
प्रश्नं निशम्य च शिवो ज्ञात्वा विधिमनोगतम् ॥ १३ ॥
मत्वाऽनाश्वस्तमनस ऋषीन् देवो व्यचिन्तयत् ।
किञ्चिदुक्तं मयाऽत्रापि व्यर्थमेव भवेन्ननु ॥ १४ ॥
स्वपक्षत्वेन जानीयुर्ऋषयोऽश्रद्धया युताः ।
इति मत्वा प्रत्युवाच देवदेवो महेश्वरः ॥ १५ ॥
शृणुध्वं मुनयो नाहमप्येतद्वेद्मि सुस्फुटम् ।

यितुम्— सर्वज्ञ इति ॥ ११ ॥ तत्र सर्वज्ञसमीपे कैलासे । इत्युक्त्वा, अथ
तदनन्तरमेव तत्काले तैः सनकाद्यैः सह ययौ । अर्थाद्विष्णुना समागतं
सहितं देवदेवेशं महादेवं सङ्गम्य प्राप्य ॥ १२ ॥ तं प्रश्नं ज्ञानिषु भिन्न-
स्थितिषु कः श्रेष्ठ इति ऋषिभिः कृतम् । विधिमनोगतम् अनाश्वस्ता^४
एते मद्रुचो न ग्रहीष्यन्तीति ॥ १३ ॥ मत्वेति । योगदृशाऽनाश्वस्तमनस
ऋषीन् ज्ञात्वेत्यर्थः । चिन्तनप्रकारमेवाह—किञ्चिदिति । मयापीत्यन्वयः ।
अत्र प्रकृतप्रश्नविषये । नन्विति सम्भावनाद्योतकः ॥ १४ ॥ कुतस्त्व-
दुक्तं व्यर्थं भवेदिति चेदाह—स्वपक्षत्वेनेति । महादेवस्य पक्षोऽयमिति
जानीयुः । कुत एवमिति चेदश्रद्धाहतत्वादित्याह—अश्रद्धया युता इति ।
मदुक्तं व्यर्थं भवेदिति मत्वा ॥ १५ ॥ एतावता ग्रन्थेन सनकादिभि-
रप्यविदितत्वात् प्रकरणप्रतिपाद्यार्थस्यात्युत्तमत्वम्, ब्रह्माद्युक्तेरपि
वैयर्थ्यकथनादश्रद्धाया ज्ञानं प्रति प्रबलप्रतिबन्धकत्वम्, ऋषिभिः
ब्रह्मादिष्वप्यज्ञानस्य सम्भावितत्वादज्ञानस्य दुर्निरसनत्वम्, सगुण-
मूर्तीनां परिच्छिन्नत्वं च सूचितम् । अथ प्रकरणप्रतिपाद्यपरदेवतायाः

१. यामोऽर्थ—क० । २. विष्णुं ना—क० । ३. न तु—क० ग० ।
४. श्वासा—क० । ५. कुतस्त्वेत—क० ख० ।

अतो विद्यां भगवतीं ध्यायामः परमेश्वरीम् ॥१६॥
 तत्प्रसादान्निगूढार्थमपि विद्मस्ततः परम् ।
 इत्युक्ता मुनयः सर्वे विधिविष्णुशिवैः सह ॥१७॥
 दध्युर्विद्यां महेशानीं त्रिपुरां चिच्छरीरिणीम् ।
 एवं सर्वैरभिध्याता त्रिपुरा चिच्छरीरिणी ॥१८॥
 आविरासीच्चिदाकाशमयी शब्दमयी परा ।
 अभवद् मेघगम्भीरनिःस्वनो गगनाङ्गणे ॥१९॥

शुद्धचिच्छक्तेः सर्वोत्तमत्वावगमनाय तद्ग्रह्यानेनाश्रद्धानाशपूर्वकसर्व-
 संशयनिवृत्तिमृषीणां वक्तुं महादेववाक्यमुदाहरति—शृणुध्वमिति ।
 एतद् भवत्पृष्टम् । अतः प्रकृतार्थे संशयनिवृत्त्यभावात् । विद्याशक्ते-
 रविद्याविरोधित्वान्न तदुक्तावश्रद्धा स्यादिति तात्पर्यम् । परमेश्वरीमिति
 तस्या वागाद्यभावेऽपि पूर्णस्वातन्त्र्ययुक्तत्वेनास्मत्संशयच्छेदने समर्थ-
 वेति भावः ॥१६॥ निगूढार्थं रहस्यार्थम् । ततः परं ध्यानेन प्रसादान-
 नन्तरम् । इति शिवेनोक्ताः ॥ १७ ॥ महेशानीम् अभीष्टदाने स्वत-
 न्त्राम्, त्रिपुरां जाग्रत्स्वप्नसुषुप्त्यादित्रिकेभ्यः पुरां तुर्याम्, अपरि-
 च्छिन्नमिति तात्पर्यम् । चिच्छरीरिणीमिति । अविद्यातत्कार्यलेशरहितत्वेना-
 नावृतचिद्रूपत्वेन सर्वज्ञत्वात् प्रश्नार्थनिरूपणे समर्थत्वं द्योतितम् ।
 एवं प्रोक्तीत्या स्वाभिलषितदानयोग्यरूपेण, अन्यथा फलप्राप्त्यनु-
 पपत्तेः । तदुक्तम्—“यथा यथा ध्यायति तं तथैव चिन्तामणिस्त्वं समु-
 पैषि देव” इति ॥१८॥ चिदाकाशमयी अपरिच्छिन्नचिदेकरूपा, अत एव
 दृश्यदोषलेशवर्जनात् परा उत्तमा । एवंविधायाः कथमाविर्भावसम्भव
 इति चेदाह—शब्दमयीति । शब्दरूपेणेन्द्रियगोचरतां ब्रह्मादीन् प्रति
 स्वस्यावभासयदिति तात्पर्यम् । तत्प्रकारमेवाह—अभवदिति । मेघाना-
 मिव गम्भीरो महान् निःस्वनः शब्दः । गगनाङ्गणे आकाशप्रदेशे ॥१९॥

वदन्त्वृषिगणाः किं वो ध्याता तद् द्रुतमीहितम् ।
 मत्पराणां हि केषाञ्चिन्न हीयेताभिवाञ्छितम् ॥२०॥
 इति श्रुत्वा परां वाणीं प्रणेमुर्मुनिपुङ्गवाः ।
 ब्रह्मादयोऽपि तदनु तुष्टुवुर्विविधैः स्तवैः ॥२१॥
 अथ प्रोचुर्ऋषिगणा विद्यां तां त्रिपुरेश्वरीम् ।
 नमस्तुभ्यं महेशानि श्रीविद्ये त्रिपुरेश्वरि ॥२२॥
 अशेषोत्पादयित्री त्वं स्थापयित्री निजात्मनि ।
 विलापयित्री सर्वस्य परमेश्वरि ते नमः ॥२३॥
 अनूतना सर्वदाऽसि यतो नास्ति जनिस्तव ।

निःस्वन^१स्वरूपमेवाह—वदन्त्विति । ब्रह्मादीन् विहाय ऋषिगणा इति सम्बोधनं प्रश्नरूपध्याननिमित्तस्य ऋषिगणनिष्ठत्वेन । किं किमर्थम् । वः युष्माभिः । तदीहितमीप्सितम्, वदन्त्विति सम्बन्धः । द्रुतमिति । मयि प्रसन्नायां फलप्राप्तौ न कालविलम्बो भवेदिति तात्पर्यम् । तदेवाह—मत्पराणामिति । अहमेव परा स्वात्मरूपत्वेन परप्रेमास्पदत्वाद्भजनीया येषां तेषाम्, मद्भक्तानामित्यर्थः । न हीयेत कालाद्यन्तरितं न भवेत् ॥२०॥ वाग्रूपेणाभिव्यक्तां श्रुत्वा श्रवणेन्द्रियद्वारा हृदयङ्गमीकृत्य प्रणेमुः दण्डवन्नताः, ब्रह्मादयोऽपि प्रणेमुः दण्डवन्नताः, तदनु प्रणामानन्तरम् ॥ २१ ॥ अथ ब्रह्मादिस्तुत्यनन्तरं विद्यां तुष्टुवुरिति सम्बन्धः । श्रीमती दीप्तिमती अनवच्छिन्नप्रकाशरूपा विद्या चिद्रूपा, अत एव त्रिपुरा तुर्या शुद्धचिद्वयरूपा, तथास्वरूपाप्यनन्तस्वातन्त्र्यशक्तिमत्त्वादीश्वरी ॥२२॥ समस्तजगत्सृष्ट्यादिस्वातन्त्र्यमपि तवैव, अतश्च त्वमेव परमेश्वरीत्याह—अशेषेति । निजात्मनि दर्पणसदृशे स्वस्वरूपे स्थापयित्री प्रतिबिम्बसदृशजगद्धारयित्रीत्यर्थः । स्वात्मनीति योग्यतयोत्पादयित्रीत्यादावपि योजनीयम् ॥ २३ ॥ उत्पत्तिनाशवदशेषजग-

१. 'स्वरूप' नास्ति—क० ।

नवात्मिका सदा त्वं वै यतो नास्ति जरा तव ॥२४॥

सर्वाऽसि सर्वसाराऽसि सर्वज्ञा सर्वहर्षिणी ।

असर्वाऽसर्वगाऽसाराऽसर्वज्ञाऽसर्वहर्षिणी ॥२५॥

दाश्रयभूताया अपि तव नोत्पत्तिनाशावित्याह—अनूतनेति । नूतन-
मुत्पत्तिमत् । यतो नास्ति जरेति । स्थितरूपनिवृत्त्या रूपान्तरप्राप्ति-
रूपविपरिणामावस्था नास्तीति भावः । एतच्चाशेषविकाराभावोपलक्षकं
ज्ञेयम् ॥ २४ ॥ तद्वैश्वर्यं वर्णयति—सर्वाऽसीति । दर्पणस्य प्रतिबिम्बा-
त्मत्ववत् स्वान्तरवभासितजगतस्त्वत्स्वरूपत्वात् त्वमेव सर्वाऽसि ।
ननु कथमविकृताद्वितीयरूपाया अपरिमितसर्वविकाररूपतेति चेदाह—
सर्वसाराऽसीति । सारं दृढमनश्चरं रूपम् । तथा च घटादिषु मृदिव
सर्वत्राव्यभि^१चरितसारात्मकसदरूपेणानुवृत्तत्वात् सर्वसारात्मत्वम् ।
ननु किं प्रधानात्मक^२जडशक्तिरूपेणानुवृत्त^३त्वमिति चेन्नेत्याह—
सर्वज्ञेति । सर्वत्र ज्ञानात्मकचित्प्रकाशरूपेणानुवृत्तेत्यर्थः । ननु चित्प्रका-
शोऽपि स्वातन्त्र्यवर्जित उदासीनो निमित्तभूतः^४कृतेः स्वातन्त्र्ये जड-
तुल्ययोगक्षेमः सांख्यानमिव भवेदिति चेन्नेत्याह—सर्वहर्षिणीति । तस्य
स्वातन्त्र्यमेवानन्दः । “आनन्दो विश्वाहन्तापरिणामः” [यो० ह०
दी० १।१३] इत्याद्युक्तनीत्या सर्वत्र स्वातन्त्र्यात् सर्वहर्षिणी, अपरि-
च्छिन्नानन्दरूपेत्यर्थः । लोकेऽपीह^५ यस्य यावत् स्वातन्त्र्यं तावांस्तस्या-
नन्द इति स्पष्टमेव । यस्य यावत् पारतन्त्र्यं तावत्तस्यानन्दाच्छादनम्,
यावत्पारतन्त्र्यनिवृत्तिस्तावदानन्दाभिव्यक्तिरिति तात्पर्यम् । प्रोक्त-
विशेषणेषु सर्वपदार्थस्याभासनमात्रसारत्वेनाव्यतिरिक्तत्वाद्ब्रह्मस्तुतः
सर्वात्मत्वादिकं नास्तीत्याह—असर्वेत्यादि । सर्वगतत्वे सारता स्यात्

१. भिचारवृत्तिसारा-क० ।

२. त्मकाजशक्ति-क० ।

३. नुक्तत्व-क० ।

४. प्रकृतः-ग० ।

५. लोकेऽपि हि-ग० ।

देवि भूयो नमस्तुभ्यं पुरस्तात् पृष्ठतोऽपि च ।
 अधस्तादूर्ध्वतः पार्श्वे सर्वतस्ते नमो नमः ॥२६॥
 ब्रूहि यत्तेऽपरं रूपमैश्वर्यं ज्ञानमेव च ।
 फलं तत्साधनं मुख्यं साधकं सिद्धमेव च ॥२७॥
 सिद्धेस्तु परमां काष्ठां सिद्धेषूत्तममेव च ।
 देव्येतत् क्रमतो ब्रूहि भूयस्तुभ्यं नमो नमः ॥२८॥
 इत्यापृष्टा महाविद्या प्रवक्तुमुपचक्रमे ।
 दयमाना ऋषिगणे स्पष्टार्थं परमं वचः ॥२९॥

सर्वगतत्वाभावात् सारत्वाभाव इत्याह—असर्वगाऽसारेति ॥ २५ ॥ एवं
 स्तुत्वा नमस्कारस्य सम्मुखे कर्तव्यत्वेन परदेवताया अशरीरिण्याः
 साम्मुख्यदौर्लभ्यात् स्वपुरःपृष्ठाद्यखिलदिक्कालव्यापकत्वेन च सर्वतो
 नमस्कुर्वन्ति ऋषयः—देवीति । भूयः अपरिमितकृत्वः ॥ २६ ॥ एवं
 देवतां स्तुतिपूर्वकं नमस्कृत्य जिज्ञासितार्थं पृच्छन्ति—ब्रूहीति । यद्यपि
 ज्ञानिषूत्तमजिज्ञासयैव प्रवृत्तास्तथाप्यलभ्यपरदेवतासमागमपरितुष्टा
 ज्ञातस्याप्यर्थस्य दाढ्यसम्पत्तये दशधा मुनयः प्रश्नं चक्रुरिति ।
 परमित्यत्राकारप्रश्लेषाप्रश्लेषाभ्यां परं रूपमपरं रूपमिति प्रश्नद्वयम्,
 उत्तरानुरोधात् । ते ऐश्वर्यं ते ज्ञानं ज्ञानस्य मुख्यं फलं साधनं
 साधकं च ज्ञाने^२ सिद्धम् ॥२७॥ सिद्धेरिति जात्येकवचनम् । निर्धारणे
 षष्ठी । सिद्धीनां मध्य इत्यर्थः । परमां मुख्यां काष्ठां पर्यवसानभूमिम्,
 यत्प्राप्त्यनन्तरं नास्ति प्राप्तव्यसिद्धयन्तरमिति तात्पर्यम् । ^३ज्ञान-
 सिद्धेषु ॥ २८ ॥ आसमन्तात् सर्वैर्मुनिभिः पृष्ठा । भूयः प्रणामेन भक्त्या
 च परितुष्टा प्रकर्षेण सर्वसंशयच्छेदनार्हयुक्तियोगेन वक्तुम् । नन्वाप्त-
 कामायास्तस्याः प्रतिवचने किं निमित्तमिति चेदाह—दयमानेति ।
 स्पष्टार्थम् असन्दिग्धम् । परममत्तिसुन्दरं श्रवणानन्दनम् ॥ २९ ॥

१ तस्माद्धनं—क० ।

२. ज्ञानं—क० ।

३. ज्ञाना—क० ।

शृणुध्वमृषयः सर्वं^१ प्रवक्ष्यामि क्रमेण तत् ।
 अमृतं ह्यागमाम्भोधेः समुद्धृत्य ददामि वः ॥३०॥
 यत्र सर्वं जगदिदं दर्पणप्रतिबिम्बवत् ।
 उत्पन्नं च स्थितं लीनं सर्वेषां भासते सदा ॥३१॥
 यदेव जगदाकारं भासतेऽविदितात्मनाम् ।

श्रोतृनभिमुखयति—शृणुध्वमिति । तद् भवत्पृष्ठम् । आगमाम्भोधेः शास्त्र-
 समुद्रादमृतमिव सारांशं वो युष्मभ्यं ददामि ॥ ३० ॥ एवमभिमुखी-
 कृत्याद्यं प्रश्नविषयं परं रूपमुपपादयति—यत्रेति । परा प्रतिभा मम
 परं रूपमीरितमिति षष्ठश्लोकेनान्वयः । इह घटपटादिविचित्रदृश्याकारा
 प्रतिभा ज्ञानशब्दवाच्या स्वप्रकाशाऽनपह्नवनीयास्ति । तस्या अपह्नवे
 न प्रश्नो नापि चोत्तरं घटते, प्रश्नप्रतिवचनादेः प्रतिभायन्तत्वात् ।
 नहि तस्यास्तत्तद्दृश्याकारक्षणिकप्रतिभामात्रपरिनिष्ठितं रूपम्, स्मृत्य-
 नुसन्धानाद्यनुपपत्तेः । अतस्तद्रूपं तत्तत्प्रतिबिम्बपरिच्छिन्नदर्पणांश-
 राश्यनुस्यूतमहादर्पणवत्^२ तत्तद्दृश्याकारपरिच्छिन्ना परप्रतिभाधारा-
 राश्यनुस्यूतमहाप्रतिभैव । एवैष परा प्रतिभा सामान्यज्ञानरूपा देशका-
 लाद्यपरिच्छिन्ना मम परं सर्वमौलं रूपमिति तात्पर्यम् । तदेव यत्रेत्यादि-
 पञ्चभिः श्लोकैश्चित्तारोहाय विशिष्यते । यत्र यस्यां परप्रतिभायाम्,
 इदं सर्वं प्रत्यक्षसिद्धं जगत्, उत्पन्नं नूतनाभासविषयं स्थित-
 माभासधाराविषयम्, लीनम् आभासाविषयम्, सदा सर्वेषां प्रमातृणां
 क्रमाद्भासते । ननु भूतले घटादिरिव पृथक् सन् भासत इति
 चेन्नेत्याह—दर्पणप्रतिबिम्बवदिति । दर्पणे प्रतिबिम्बस्योत्पत्तिस्थितिलया-
 वभासवत् परप्रतिभायामव्यतिरेकेणैव जगत् उत्पत्त्यादिभासनमिति
 ॥ ३१ ॥ ननु दर्पणे बिम्बनिमित्तकं प्रतिबिम्बभासनम्, परप्रति-

१. सर्वे—क० ।

२. दर्पणात्—क० ख० ।

यद्योगिनां निर्विकल्पं विभात्यात्मनि केवलम् ॥३२॥
गम्भीरस्तिमिताम्भोधिरिव निश्चलभासनम् ।

भायां कुतो जगदवभासनमिति चेत्, स्वस्वातन्त्र्याख्यमायाशक्ति-
निमित्तकमित्याह—यदेवेति । यदेव परप्रतिभाख्यतत्त्वमेव, अविदि-
तात्मनां मायाशक्त्यवस्थान्तरात्मकाविद्यावृत्तमनसां कामलादोषा-
वृत्तनयनानां शङ्खे पीतिमेव^१ जगदाकारं भासते । यदेव तत्तत्त्वं
योगिनां विद्याविनष्टाविद्यानां निर्विकल्पं दृश्यद्वैताकारवर्जितं
भाति । ननु तथापि तदस्य भातीति भास्यभासकद्वैतानपगम इति
चेदाह—आत्मनि केवलमिति । स्वात्मनि चिद्रूपे देहादिदृश्याभासलेश-
विकले केवलमहमिति द्रष्टृमात्ररूपेण भासत इत्यर्थः ॥ ३२ ॥ ननु
तथापि तन्न^२ निर्विकल्पं भवितुमर्हति, तदा क्षणिककेवलज्ञानधाराया
एव भासमानत्वात्तत्र च क्षणिककेवलज्ञानानां परस्परं भिन्नत्वादि-
त्याशङ्क्याह—गम्भीरेति । योगिनामात्मतत्त्वं गम्भीरस्तिमिताम्भो-
धिवद् निश्चलभासनं भवति । गम्भीरमिति देशापरिच्छेदः, स्तिमित-
मिति कालापरिच्छेद उक्तो ज्ञेयः । अनन्ताद्वयरूपेणैव तद्भासन^३-
मिति तात्पर्यम् । एवं तदेव तत्त्वं भक्तश्रेष्ठैरपि रेव्यत इत्याह—
यत् सुभक्तैरिति । सेव्यत इति सम्बन्धः । सुष्ठु द्वैतमालिन्यवर्जनेन
भजन्तीति सुभक्ताः परात्मतत्त्वविदः । अतिशयप्रीत्येति । प्रीतिरनुरक्तिः
चित्तवृत्तिविशेषः, तस्या अतिशयत्वमनवधित्वम् । सेयं प्रीतिद्वैतिनां
न घटते । “आत्मनस्तु कामाय सर्वं प्रियं भवति” [बृ० उ० २।४।५]
इत्युक्त्या तेषां परात्मप्रीतेरात्मार्थत्वेनात्मप्रीतेर्व्यावृत्तत्वेन न्यूनत्वेन
चानवधित्वाभावात् । अद्वैतिनां परात्मनः स्वात्माभेदेन तत्प्रीते-
रितरार्थत्वाभावान्नोक्तदोष इति ध्येयम् । कैतववर्जनादिति । कैतवं

१. पीतमिव-क०, पीतमेव-ख०

२. तन्निर्वि-क० ख० ।

३. भान-क० ख० ।

यत् सुभक्तैरतिशयप्रीत्या कैतववर्जनात् ॥३३॥
 स्वभावस्य स्वरसतो ज्ञात्वापि स्वाद्वयं पदम् ।
 विभेदभावमाहृत्य^१ सेव्यतेऽत्यन्ततत्परैः ॥३४॥
 अक्षान्त करणादीनां प्राणसूत्रं यदान्तरम् ।
 यदभाने न किञ्चित् स्याद्यच्छास्त्रैरभिलक्षितम् ॥३५॥

शाब्दम्^२ । यथा हि वारयोगा^३ विटेषु प्रीतिं कुर्वन्ति तत्कैतवम् ।
 अर्थगता हि तासां मुख्या प्रीतिः । यतोऽमुख्यामपि विटगतां
 मुख्यामिव कृत्वा प्रदर्शयन्ति, अतः सा प्रीतिः कैतवाद्भवति,
 द्वैतिनामीदृश्येव भक्तिरिति सुधीभिर्विमर्शनीयम् ॥ ३३ ॥ अद्वैतिनां
 स्वात्मभूतपरात्मसेवनं कथं सम्भवेत् सेव्यसेवकयोर्भेदविमर्श-
 मन्तरेति चेदाह—विभेदभावमाहृत्येति । ^३विभेदस्य भावः सत्ता ।
 तमाहृत्य बलाज्ज्ञात्वा । आहार्यभेदज्ञानेनेत्येतत् । एतदेवाह—ज्ञात्वा-
 पीति । स्वस्मादद्वयमद्वितीयं पदं प्राप्यं परात्मतत्त्वं ज्ञात्वापि ।
 एवं ज्ञानवतः कुतो विभेदभावाहरणमिति चेदाह—स्वभावस्य
 स्वरसत इति । स्वभावस्य चित्तस्य स्वरसतः स्वाभाव्यात् । यथा हि
 केषाञ्चिज्ज्ञानिनां पूर्वसंस्कारवशाद्राज्यादिक्रिया, एवं वासनावैचित्र्या-
 देतदपीति भावः । नन्वेवंविधानां सेवनमनादरपूर्वकं स्यादिति
 चेदाह—तत्परैरिति । तत्परत्वयुतैरित्यर्थः ॥ ३४ ॥ अक्षेति । अक्षाणी-
 न्द्वियाणि, अन्तःकरणं मनः, आदिना बुद्ध्यादेर्देहस्य च^४ ग्रहणम्,
 एतेषाम् । आन्तरं प्रतिबिम्बानां दर्पण इव यत् स्वभावभूतम् ।
 यद्वा एतेषां यदान्तरं प्राणसूत्रम् । यथा हि सूत्रपाञ्चालिका स्वान्तर-
 स्थेन प्राणतुल्येन सर्वचेष्टानिदानसूत्रेणैव तत्तच्छेष्टां करोति, एवमक्षा-
 दीनां स्वस्वचेष्टानिदानभूतान्तरप्राणसूत्रम् । अथ च यस्याभानेऽ-

१. मारुह्य-क० । २. कापट्यम्-ख० ग० ।

३. विवेकभेदस्य-क० ख० । ४. 'च' नास्ति-क० ।

परा सा प्रतिभा देव्याः परं रूपं ममेरितम् ।
 ब्रह्माण्डानामनेकानां बहिरूर्ध्वे सुधाम्बुधौ ॥३६॥
 मणिद्वीपे नीपवने चिन्तामणिसुमन्दिरे ।
 पञ्चब्रह्ममये मञ्चे रूपं त्रैपुरसुन्दरम् ॥३७॥
 अनादिमिथुनं ^१यत्तदपराख्यमृषीश्वराः ।
 तथा सदाशिवेशानौ विधिविष्णुत्रिलोचनाः ॥३८॥

प्रकाशने किञ्चिदपि न स्यान्न सत्तां प्राप्नुयात् । एवंविधे परतत्त्वे किं प्रमाणमिति चेन्नक्षणावृत्त्या शास्त्रमेवेत्याह—यच्छास्त्रैरिति । एवं प्रोक्त-
 रूपा पराऽनवच्छिन्ना प्रतिभैव देव्या जगत्क्रीडापराया मम परं वास्तवं
 रूपमिति योजयेत् ॥ ३५ ॥ एवं परं रूपं प्रतिपाद्याऽपरं रूपमुपपाद-
 यितुमादौ ^२त्रिपुरासगुणमूर्तिं प्रकृते प्रस्तुतां निरूपयति—
 ब्रह्माण्डानामिति । ब्रह्माण्डानामित्यादिकथनमनवधिकैश्वर्यनिरूपणद्वारा
 सगुणमूर्तिभ्य उत्कृष्टत्वेन प्रशंसितुम् । सुधाम्बुधौ अमृतजलार्णवे
 ॥ ३६ ॥ मणिद्वीपे नवरत्नमणिसंकलमनवखण्डात्मकद्वीपे । नीपाः
 कदम्बवृक्षविशेषाः, तेषां^३ वने विपिने । चिन्तामणिः भक्तानां चिन्ति-
 तफलप्रदो मणिविशेषः, अमृतमथनसमये महता प्रयत्नेन^४ दैवैरेक
 आसादितः । तादृशमणिगणविरचिते सुन्दरे मन्दिरे । पञ्चब्रह्ममये
 ब्रह्मविष्णुरुद्देश्वरात्मचतुष्पादे सदाशिवात्मफलके मञ्चे त्रैपुरसुन्दरं
 त्रिषु पुरेषु धामसु जाग्रदादिषु सर्वस्पृहणीयत्वेनातिसुन्दरम् अनुगतं
 यत्परं रूपं परचिदात्मतत्त्वम्, तत्सम्बन्धि भक्तानुग्रहाय स्वस्वातन्त्र्य-
 मात्रनिमित्तावभासितं रूपम् ॥ ३७ ॥ अनादिमिथुनं प्राङ्माहात्म्य-
 खण्डे प्रतिपादितम् उत्पत्तिवर्जितं कामेश्वरकामेश्वरीरूपम् । यद्यपि
 ब्रह्माद्यनुग्रहेणाविर्भावरूपोत्पत्तिस्तत्राभिहिता, तथापि न आदिः कारणं
 यस्येति विग्रहेण कारणात् स्वस्वातन्त्र्यभिन्नादुत्पत्तिवर्जनं ज्ञेयम् ।

१. ह्येतद-ख० ।

२. पुरा-क० ख० ।

३. 'तेषां' नास्ति-क० ।

गणेशस्कन्ददिक्पालाः शक्तयो गणदेवताः ।
यातुधानाः सुरा नागा यक्षकिम्पुरुषादयः ॥३९॥
पूज्याः सर्वा मम तनूरपराः परिकीर्तिताः ।
मम मायाविमूढास्तु मां न जानन्ति सर्वतः ॥४०॥
पूजिताऽहमेव^१ सर्वैर्ददामि फलमीहितम् ।
न मत्तोऽन्या काचिदस्ति पूज्या वा फलदायिनी ॥४१॥
यथा यो मां भावयति फलं मत् प्राप्नुयात्तथा ।
ममैश्वर्यमृषिगणा अपरिच्छिन्नमीरितम् ॥४२॥

एवंविधं यत्तदेव मेऽपरं रूपम् ।^२ एवं प्रधानमपरं रूपमभिधाय “यद्य-
द्विभूतिमत्सत्त्वम्” [भ० गी० १०।४१] इति भगवदुक्तन्यायेना-
प्रधानरूपाण्यप्याह—तथेति । सदाशिवाद्याः पञ्च अनुग्रहतिरोधानसृष्टि-
स्थितिलयात्मकपञ्चकृत्याधिकारिणः ॥३८॥ गणेशो विनायकः । स्कन्दः
षण्मुखः । दिक्पाला इन्द्रादयः । शक्तयः प्रागुक्ताः कुमारीलक्ष्मीप्रमुखा
अन्याश्च । गणदेवताः वसुरुद्रादयो गणरूपाः । यातुधानादि-
किंपुरुषान्ताः पूज्या इत्यन्वयः ॥३९॥ यातुधानासुरादिषु या याः पूज्या
मूर्तयः, ताः सर्वा ममापराः, तनूः तन्वः । एवं सर्वत्र तत्तद्रूपेण स्थितां
मायाविमूढा मां न जानन्तीत्याह—ममेति । ताः सर्वा मूर्तयो मत्सम्ब-
न्धिन्य एवेति न जानन्तीति भावः ॥ ४० ॥ कुतस्ता मूर्तयस्त्वत्सम्ब-
न्धिन्य इति चेत्तत्र तत्र पूज्या फलप्रदा चाहमेवेत्याह—पूजितेति । ईहितं
इच्छितम् । कुत एतदिति चेत्, पूजानुरूपफलदातृत्वस्य संविदतिरिक्ते
दुर्घटत्वमित्याह—न मत्त इति ॥ ४१ ॥ यथा यत्फलदातृत्वेन तत्फलं^३
मत् मत्तः, तथारूपायाः । तृतीयं प्रश्नमुत्तरयति—ममेति । अपरिच्छि-

१. पूजिता ह्येव सर्वैस्तैर्द—क० । २. ‘एवं’ नास्ति—क० ख० ।

३. ‘तत्फलं’ नास्ति—क० ख० ।

अनपेक्ष्यैव यत्किञ्चिद् अहमद्वयचिन्मयी ।
 स्फुराम्यनन्तजगदाकारेण ऋषिपुङ्गवाः ॥४३॥
 तथा स्फुरन्त्यपि सदा नात्येभ्यद्वैतचिद्वपुः ।
 एतन्मे मुख्यमैश्वर्यं दुर्घटार्थविभावनम् ॥४४॥
 ममैश्वर्यं तु ऋषयः पश्यध्वं सूक्ष्मया दृशा ।
 सर्वाश्रया सर्वगता चाप्यहं केवला स्थिता^१ ॥४५॥
 स्वमायया स्वमज्ञात्वा संसरन्ती चिरादहम् ।
 भूयो विदित्वा स्वात्मानं गुरोः शिष्यपदं गता ॥४६॥

न्नम् अनन्तम् ॥४२॥ तत्र मुख्यमैश्वर्यमाह—अनपेक्ष्यैवेति । स्वरूपाद्भिन्नं यत्किञ्चित्कारणमनपेक्ष्यैव जगदाकारेण स्फुरामीत्यर्थः । ननु स्वरूपातिरिक्तकारणाभावेऽपि स्वांशभेदापेक्षया जगदाकारता स्यादिति चेन्नेति बोधयितुम्—अद्वयचिन्मयीति । अखण्डचिन्मात्रत्वेन ममांशाभावादिति तात्पर्यम् ॥ ४३ ॥ ननु पूर्वं तवाद्वयचिन्मात्रत्वेऽपि जगदाकारतापर्यनन्तरं विचित्रानेकरूपता स्यादिति चेदाह— तथेति । विचित्रजगदाकारेण सदा स्फुरन्त्यप्यहमद्वैतचिदात्मकं वपुः स्वरूपं नात्येमि न परित्यजामि । विचित्रजगदाकारस्य प्रतिबिम्बतुल्यत्वान्न मे स्वरूपप्रतिहतिरिति भावः । एतद् अनपगताद्वैतचिन्मात्ररूपाया अपि विचित्रजगदात्मना स्फुरणम् । दुर्घटार्थस्य विभावनं सम्पादनम् ॥ ४४ ॥ सर्वेषां दृश्यानामाश्रया, सर्वेषु गताऽनुस्यूता चापि केवलाद्वैतचिन्मात्रात्मनाहं स्थिता, एवंविधं ममैश्वर्यं पश्यध्वम् ॥ ४५ ॥ अपरमघटितघटनसामर्थ्यरूपमैश्वर्यमाह—स्वमाययेति । स्वसम्बन्धिनी या मायाशक्तिः परमस्वातन्त्र्यरूपा, तथा अहं स्वं स्वात्मानमज्ञात्वाऽज्ञानावृतं कृत्वा संसरन्ती चिरादनादिकालाद् जननमरणप्रवाहपतिता सती शिष्यस्य पदं स्वरूपं

नित्यमुक्ता पुनर्मुक्ता भूयो भूयो भवाम्यहम् ।
 निरुपादानसम्भारं सृजामि जगदीदृशम् ॥४७॥
 इत्यादि सन्ति बहुधा ममैश्वर्यपरम्पराः ।
 न तद् गणयितुं शक्यं सहस्रवदनेन वा ॥४८॥
 शृण्वन्तु संग्रहाद् वक्ष्ये मदैश्वर्यस्य लेशतः ।
 जगद्धात्रा^१ विचित्रेयं सर्वतः संप्रसारिता ॥४९॥
 मम^२ ज्ञानं बहुविधं द्वैताद्वैतादिभेदतः ।
 परापरविभेदाच्च बहुधा चापि तत्फलम् ॥५०॥
 द्वैतज्ञानं तु विविधं द्वितीयालम्बनं यतः ।

प्राप्ता भूत्वा, भूयः पुनः, गुरोः सकाशात् स्वात्मानमात्मतत्त्वं विदित्वा
 मुक्ता भवामीति सम्बन्धः ॥ ४६ ॥ एतद[एवम]विद्यादेर्मायि-
 कत्वेन सत्यबन्धाभावान्नित्यमुक्तापि वारं वारं पुनर्मुक्ता भवामि ।
 अथ च ईदृशमनन्तविचित्रं जगन्निरुपादानसम्भारं यथा
 तथा उपादानादिकारणसामग्रीं विनैव सृजामि ॥ ४७ ॥ तद् ऐश्वर्यं
 सहस्रवदनेन आदिशेषेणापि न गणयितुं शक्यम् । अनन्तत्वादिति
 भावः ॥ ४८ ॥ ऐश्वर्यस्यानन्तत्वमेव भङ्ग्यन्तरेणाह—शृण्वन्त्विति ।
 जगद्रूपी यात्रा व्यवहारोऽवभास इति यावत् । इयमनाद्यनन्ता सर्वा-
 परोक्षभूता सम्प्रसारिता सम्यग्बाधितस्थिरार्थक्रियार्हंरूपेण प्रसारिता
 अवभासितेत्यर्थः ॥ ४९ ॥ एवं परात्मनः परापरम् ऐश्वर्यं च प्रतिपाद्य
 तदुद्भाविताविद्याबन्धान्मोक्षसिद्धये चतुर्थप्रश्नोत्तरमाह—ममेति ।
 बहुविधतामेवाह—द्वैतेति । द्वैतज्ञानमुपासनम् । अद्वैतमनुभवरूपम् ।
^३परमपरोक्षम् । अपरं परोक्षम् । एवं ज्ञानस्य बहुविधत्वात् फलमपि
 बहुविधमित्याह—बहुधेति ॥५०॥ द्वैतज्ञानस्यानेकविधत्वे हेतुमाह—
 द्वितीयालम्बनं यत इति । यतो ध्यातुः स्वरूपातिरिक्तमूर्तिमन्त्रादिविध-

१. द्वात्रा-क० ।

२. ममाज्ञानं-क० ।

३. 'परम्' नास्ति-क० ।

ध्यानमेव तु तत्प्रोक्तं स्वप्नराज्यादिसम्मितम् ॥५१॥
 तच्चापि सफलं ज्ञेयं नियत्या नियतं यतः ।
 अपरं चापि विविधं तत्र मुख्यं तदेव हि ॥५२॥
 प्रोक्तमुख्यापरमय^१ध्यानं मुख्यफलक्रमम् ।
 अद्वैतविज्ञानमेव परविज्ञानमीरितम् ॥५३॥

विषयकध्यानमेव द्वैतज्ञानमित्यर्थः । अस्य ज्ञानस्याद्वैतज्ञानादप-
 कृष्टत्वं द्योतयितुं विशेषणम्—स्वप्नराज्यादिसम्मितम् । आदिना
 मनोराज्यादिसंग्रहः । ध्यानस्य स्मृत्यनुसन्धानरूपत्वेनाप्रामाण्यात्
 स्वप्नराज्यभ्रमतुल्यत्वमिति ध्येयम् ॥ ५१ ॥ ननु ध्यानात्मकद्वैत-
 ज्ञानस्य भ्रमतुल्यत्वे निष्फलत्वापत्तिरिति चेदाह—तच्चापीति । स्मृति-
 रूपमपीत्यर्थः । सफलमित्येव ज्ञेयम् । कथमेतदिति चेदाह—नियत्या
 नियतं यत इति । यद्यपि स्मृतेः सामान्यतोऽज्ञाननिवृत्तिरूपप्रकृतफलं
 साक्षात् पारम्पर्येण वा नास्ति, तथापि प्रोक्तस्मृतिविशेषाणां भगव-
 न्नियतिशक्तिनियमितत्वाच्चित्तशोधनद्वारा प्रोक्तफलवत्त्वमिति ज्ञेयम् ।
 ननु द्वैतज्ञानमालम्बनभेदान्नाविधमित्युक्तम् । तत्र किं सर्वं समम्,
 उत यत्किञ्चिन्मुख्यमिति चेदाह—अपरं चेति । द्वैतं चेत्यर्थः ॥ ५२ ॥
 किं तदिति चेदाह—प्रोक्तेति । “ब्रह्माण्डानामनेकानाम्” [२०।३६]
 इत्यादिना प्रोक्तं यन्मुख्यमपरं रूपम्, तन्मयं तदेकविषयकं यद्ध्यानं
 तदेव मुख्यम् । कुत इति चेदाह—मुख्यफलक्रममिति । मुख्यः साक्षा-
 त्प्राप्तः फलस्य चित्तशुद्ध्यादेर्ज्ञानसाधनसमुदायस्य, क्रमः परम्परा
 यस्मादित्यर्थः । मुख्याऽपररूपध्यानेन साक्षाज्ज्ञानसाधनसम्पत्तिः,
 सदाशिवादिध्यानेन त्वेतद्ध्यानप्राप्तिद्वारेति ज्ञेयम् । ध्यानात्मकद्वैत-
 ज्ञानस्य साक्षादज्ञाननाशकत्वाभावेनैतस्मात् साक्षादज्ञाननाशकमद्वैत-
 ज्ञानमेव श्रेष्ठमित्याह—अद्वैतेति । परविज्ञानं श्रेष्ठविज्ञानम् ॥ ५३ ॥

मामनाराध्य परमां चिरं विद्यां तु श्रीमतीम् ।
 कथं प्राप्येत परमां विद्यामद्वैतसंज्ञिकाम् ॥५४॥
 तदेवाद्वैतविज्ञानं केवला या परा चितिः ।
 तस्याः शुद्धदशामर्शो द्वैतामर्शाभिभावकः ॥५५॥
 चित्तं यदा स्वमात्मानं केवलं ह्यभिसम्पतेत् ।

नन्वलं द्वैतविज्ञानेनापकृष्टेन, सर्वैरद्वैतविज्ञानं श्रेष्ठमेवाश्रयितव्यमिति चेदाह—मामिति । श्रीमतीं विद्यां श्रीविद्याभिधानां परमां “शरीरेषु मूर्धेव” इत्युक्तीत्या सगुणमन्मूर्तिषु सदाशिवादिषु सुमुख्याम् । चिरं बहुकालमनाराध्य कथमद्वैतविद्या प्राप्येत ? नैव प्राप्येतेति भावः । विद्यां ज्ञानम् ॥ ५४ ॥ एवं द्वैतज्ञानं निरूप्यापरोक्षात्मकं परमद्वैतज्ञानमाह—तदेवेति । केवला दृश्यद्वैतलेशवर्जिता, परा अनवच्छिन्ना या चितिः परस्वरूपत्वेन प्रोक्ता, तदेवाद्वैतविज्ञानम् । ननु प्रोक्तपररूपात्मककेवलचितेः चित्रस्य भित्तिरिवाज्ञानसहितजगदाश्रयत्वेन कथमज्ञाननिवर्तकत्वं स्यादिति चेदाह—तस्या इति । परचितेः या शुद्धदशा वेद्याभाससम्भेदवर्जितरूपा, ज्ञेयवर्जितसामान्यज्ञानरूपेति यावत्, तस्या आमर्शो निर्दुष्टप्रमाणेनापरोक्षज्ञानम् । स द्वैतामर्शाभिभावकः, द्वैतविषयो य आमर्शोऽवभासः, तस्याप्रामाण्यग्रहोत्पादनेनाभिभावकः तिरस्कारजनकः, अर्थक्रियोत्पादनानर्हत्वसम्पादक इति यावत् । यथा हि दर्पणे ज्ञाते तद्गतप्रतिबिम्बसर्पब्याघ्रादेर्भयाद्यर्थक्रियोत्पादनानर्हता, एवमिति तात्पर्यम् ॥ ५५ ॥ एतदेव भूयः स्फुटतयोपपादयति—चित्तमिति । यदा यस्मिन् काले केवलं दृश्याकारकलङ्करहितं परोक्षतो विदितं स्वं स्वरूपभूतमहंप्रत्ययिनमात्मानमखिलावस्थानुगतसामान्यचिद्रूपम् । केवलमिति चित्तेऽप्यन्वेति । केवलं विकल्पसंस्कारवर्जितं दृश्यविमुखोऽस्मि, आत्माभिमुखोऽस्मीत्यादिसविकल्पसमाधिदशास्थसंस्कारेणापि वर्जित-

तदेवानुविभातं स्याद् विज्ञानमृषिसत्तमाः ॥५६॥
 श्रुतितो युक्तितो वापि केवलात्मविभासनम् ।
 देहाद्यात्मावभासस्य नाशनं ज्ञानमुच्यते ॥५७॥
 तदेव भवति ज्ञानं यज्ज्ञानेन तु किञ्चन ।
 भासमानमपि क्वापि न विभायात् कथञ्चन ॥५८॥

मिति यावत् । एवंविधं चित्तं चितः प्रसरद्रूपज्ञानशक्तिः । अभिसम्पतेत्
 अभितः परिच्छेदवर्जनेन सर्वतः सस्यगेकीभावसमापत्त्या पतेत् ।
 चित्तस्य शुद्धचिदात्मनि मज्जनेन तदेकीभावप्राप्त्या निर्विकल्पसमाधि-
 र्यदा भवेदिति तात्पर्यम् । ततः समाधेर्व्युत्थितस्य तदेव समाधा-
 वनुभूतं शुद्धचिद्रूपमनुविभातं स्यात्तदेवाहमित्यखण्डाकारेण प्रत्य-
 भिज्ञातं स्याद् भवेत् । तदेव प्रोक्तप्रत्यभिज्ञानमेव परं विज्ञानमित्यु-
 च्यत इति शेषः ॥ ५६ ॥ एवं परं ज्ञानं निरूप्यापरज्ञानस्वरूपं
 निरूपयति—श्रुतित इति । श्रुतितः साङ्गश्रवणेन । युक्तितो वापि
 केवलतर्केण वा । केवलात्मनो देहादिपरिच्छेदवर्जितचिदात्मनः ।
 विभासनं विशेषतो निश्चयरूपेण परोक्षतो यद्भासनम् । तच्च
 किंविधं तदाह—देहादीति । देहप्राणादौ परिच्छिन्ने दृश्ये य आत्म^१-
 त्वावभासोऽहंप्रत्ययः, तस्य नाशनं तत्राप्रामाण्यग्राहकम्, एवं-
 विधकेवलात्मविभासनमपरज्ञानमुच्यते । ननु युक्तितो वापीति
 केवलतर्केण ज्ञानोपपादनमद्वैतशास्त्रविरुद्धमिति चेदुच्यते—श्रवणा-
 दिकं विनोत्तमाधिकारिणामनुपायाख्यज्ञानस्य केवलतर्कमात्रजनित-
 स्यागमेष्वभ्युपगतत्वात् । यदुक्तम्—“उत्तमानां तु विज्ञानं गुरु-
 शास्त्रानपेक्षणम्” इति । प्रसिद्धाश्चाकृतश्रवणा ज्ञानिनो वामदेव-
 कर्कटिकादयः ॥ ५७ ॥ एवं परापरज्ञाने क्रमान्निरूप्य भूयः ^२फलो-
 देशेन द्वैतज्ञानाद्विवेचनाय परं ज्ञानं श्लोकपञ्चकेनाह—तदेवेति ।

१. आत्माव-क० ख० । फलादेशेन-क० ।

तदेवाद्वैतविज्ञानं यद्विज्ञानेन किञ्चन ।
 अविज्ञातं नैव भवेत् कदाचिल्लेशतोऽपि च ॥५९॥
 सर्वविज्ञानात्मरूपं यद्विज्ञानं भवेत् खलु ।
 तदेवाद्वैतविज्ञानं परमं तापसोत्तमाः ॥६०॥
 जाते यादृशविज्ञाने संशयाश्चिरसम्भृताः ।
 वायुनेवाभ्रजालानि विलीयन्ते परं हि तत् ॥६१॥

यत्किञ्चन दृश्यं भासमानमपि क्वापि क्वचिदपि यज्ज्ञानेन कथञ्चन
 केनापि प्रकारेण न विभायाद् ज्ञातदर्पणतत्त्वस्य तत्प्रतिबिम्बमिव
 न पृथक्सत्त्वेन विशेषाद्बाधितत्वेन भायात्, तदेव परं ज्ञानं
 भवतीत्यर्थः ॥ ५८ ॥ यथा हि दर्पणतत्त्वज्ञानेन प्रतिबिम्बं
 लेशतोऽपि कदाचिदपि प्रतिबिम्बकालेऽन्यदा वाऽविज्ञातं न भवेत्,
 तथा यद्विज्ञानेन यत्किञ्चनापि दृश्यमविज्ञातं न भवेत् तदेवाद्वैत-
 विज्ञानम् ॥ ५९ ॥ सर्वेषां घटादिव्यावृत्तविषयाणां परिच्छिन्नविशेष-
 ज्ञानानां प्रतिबिम्बपरिच्छिन्नदर्पणांशानां महादर्पण इवात्मरूपं यद्वि-
 ज्ञानं भवेत् । खल्वित्येवार्थः । आत्मस्वरूपमेव न कथञ्चिदन्यथेति
 तात्पर्यम् । तदेव परममद्वैतविज्ञानम् । ननु प्रत्यभिज्ञात्मकं ज्ञानं
 कथं सर्वज्ञानात्मरूपम्, प्रत्यभिज्ञाविषयस्य शुद्धचित्तस्तथात्वं
 स्यादिति चेदुच्यते—दर्पणान्तःप्रतिबिम्बदर्पणान्तरांशवत्तयोरत्यन्त-
 मभेदप्रत्ययेन तथाव्यवहारसम्भवात् ॥ ६० ॥ यथा दर्पणतत्त्वे ज्ञाते
 तत्प्रतिबिम्बस्वरूपगताखिलसंशया दर्पणमात्रत्वनिश्चयेन विलीयन्ते,
 तथा यादृशविज्ञाने जाते सति प्रधानप्रकृतिका वा सृष्टिः परमाणु-
 प्रकृतिका वेति दृश्यगताः, देहो वाहं प्राणो वेत्यादिद्रष्टृगताश्च
 संशयाश्चिरादनादिकालात् सम्भृता हृदि निहिता विलीयन्ते । वायु-
 नेवाभ्रजालानीति विलये विलम्बाभावद्योतनाय । तत् ज्ञानम् ॥ ६१ ॥

कामादिवासनाः सर्वा यस्मिन् सन्ति न किञ्चन ।
 स्युर्भग्नदंष्ट्राहिरिव तद्विज्ञानं परं स्मृतम् ॥६२॥
 विज्ञानस्य फलं सर्वदुःखानां विलयो भवेत् ।
 अत्यन्ताभयसंप्राप्तिर्मोक्ष इत्युच्यते फलम् ॥६३॥
 भयं द्वितीयसङ्कल्पादद्वैते विदिते दृढम् ।
 कुतः स्याद् द्वैतसङ्कल्पस्तमः सूर्योदये यथा ॥६४॥
 ऋषयो न भयं क्वापि द्वैतसङ्कल्पवर्जने ।

यथा^१ ज्ञातदर्पणतत्त्वस्य तत्प्रतिबिम्बगताखिलकामद्वेषादि-
 वासनाविलयः, एवं यस्मिन् ज्ञाते सति दृश्यगतकामाद्यखिलवासना
 न किञ्चनेति निःस्वरूपा लुप्ता भवेयुरिति तात्पर्यम् । प्रारब्धादि-
 वशात् काश्चन वासना अलुप्ता अपि भग्नदंष्ट्राहिरिव स्युः ।
 यथा हि भग्नविषदंष्ट्रः सर्पो न मरणाद्यनर्थावहः, तथा ता वासना न
 जन्मान्तररूपानर्थप्रदाः, “तदधिगम उत्तरपूर्वाद्योरश्लेषविनाशौ”
 [ब्र० सू० ४।१।१३] इति न्यायेन तत्कामादिवासनया कृतकर्मफला-
 संश्लेषात् ॥ ६२ ॥ एवं ज्ञानं निरूप्य फलं निरूपयति—विज्ञानस्येति ।
 सर्वदुःखानां शारीरादीनाम् । यद्यपि सर्वदुःखविलयः सुषुप्त्यादा-
 वस्ति, तथापि भाविदुःखसम्भावनया भयमस्तीत्यत आह—अत्यन्तेति ।
 एष एव मोक्ष इत्युच्यते ॥ ६३ ॥ कुतोऽस्यात्यन्ताभयसम्प्राप्तिरिति
 चेदाह—भयमिति । अयं व्याघ्रोऽयं वृश्चिक इत्यादिद्वितीयसङ्कल्पादेव
 लोके भयं प्रसिद्धम्, सुषुप्तौ द्वैतसङ्कल्पाभावेन भयाभावात् । अद्वैते
 दृढ विदिते सति निःसन्दिग्धाद्वैतज्ञाने सति तेन ज्ञानेनाविद्याया नष्ट-
 त्वेन निमित्ताभावान्न पुनर्द्वैतसङ्कल्प इत्याह—कुत इति । यथा दर्पणा-
 द्वयतत्त्वे विदिते पुनस्तत्प्रतिबिम्बेषु न द्वितीयत्वनिश्चय एवं
 प्रकृतेऽपीति भावः ॥ ६४ ॥ भयनिमित्तद्वैतसङ्कल्पवर्जने भय-

अतो यत्फलमन्यत् स्यात्तद्भूयं सर्वथा भवेत् ॥६५॥
 अन्तवत्तु द्वितीयं स्याद् भूयो लोके समीक्षणात् ।
 सान्ते भयं सर्वथैवाभयं तस्मात् कुतो भवेत् ॥६६॥
 संयोगो विप्रयोगान्तः सर्वथैव विभावितः ।
 फलयोगोऽपि तस्माद्धि विनश्येदिति निश्चयः ॥६७॥
 यावदन्यत् फलं प्रोक्तं भयं तावत्प्रकीर्तितम् ।
 तदेवाभयरूपं तु फलं सर्वे प्रचक्षते ॥६८॥

सम्भावनापि नास्तीत्याह—ऋषय इति । क्वापि देशे काले वा । एवं
 द्वैतसङ्कल्पवर्जितं स्वरूपमेव फलं मोक्षात्मकमित्युक्त्वा स्वरूपा-
 तिरिक्तस्य नाभयात्मकफलत्वमित्याह—अत इति । निरुक्तस्वरूपस्यैव
 फलत्वात् । स्वरूपादन्यत्तु भयप्रदत्वाद् भयमेवेत्यर्थः ॥ ६५ ॥ तस्य
 भयप्रदत्वमेव साधयितुमाह—अन्तवदिति । नाशवदित्यर्थः । द्वितीयम्
 ग्रन्थेत् । कुत एतदवगतमिति चेदाह—भूय इति । लोके पुत्रकलत्रगृह-
 धनादेरन्यस्यान्तवत्त्वस्य बहुधा दृष्टत्वादित्यर्थः । अतः सान्ते नश्वरे
 सर्वथैव भयं भवेत् । ततोऽभयं सान्तात् कुतो भवेत् ॥ ६६ ॥ एव-
 मन्यस्य स्वरूपतोऽन्तवत्त्वेन भयप्रदत्वमुपपाद्य तत्सम्बन्धस्यापि तथा-
 त्वाद् भयप्रदत्वमाह—संयोग इति । सम्बन्ध इत्यर्थः । विप्रयोगान्तः
 विप्रयोगो वियोगः स्वरूपनाशः, सोऽन्ते यस्य, सम्बन्धो नश्वर इति
 यावत् । एवंविधः सम्बन्धः सर्वैर्विभावितो दृष्टः । अतः फलस्य योगः
 सम्बन्धोऽपि नश्येदेव ॥ ६७ ॥ तस्मादन्यफलं स्वरूपतः 'सम्बन्धत-
 श्चान्नित्यमिति भयप्रदमेवेत्याह—यावदिति । तस्माद्यदात्मस्वरूपा-
 दन्यदेव मोक्षाख्यं फलमद्वैतशास्त्रोक्तं तदेवाभयरूपं फलमिति सर्वे
 षण्डिताः प्रकृष्टत्वेन कथयन्तीत्याह—तदेवेति । २यत्तदेवेति सम्बन्धः ॥६८॥

१. सम्बन्धतस्तस्मादनि- क० ख० ।

२. एतदे-ख० ।

यदात्मनोऽनन्यदेव फलं मोक्षः प्रकीर्तितः ।
 ज्ञाता ज्ञानं ज्ञेयमपि फलं चैकं यदा भवेत् ॥६९॥
 तदा हि परमो मोक्षः सर्वभीतिविवर्जितः ।
 ज्ञानं विकल्पसङ्कल्पहानं मौढ्यविवर्जितम् ॥७०॥
 ज्ञातुः स्वच्छात्मरूपं तदादावनुपलक्षितम् ।
 उपलक्षक^१ एवातो गुरुः शास्त्रं च नेतरत् ॥७१॥

यदात्मनोऽनन्यत्तदेवाभयरूपं फलं सर्वे प्रचक्षते । एवंविधं फलमेव मोक्षः प्रकीर्तित इति योजना । मोक्षाख्यं फलमद्वितीयात्म-स्वरूपमेवेत्येतद्विविच्य प्रदर्शयितुमाह—ज्ञातेत्यादिना । यदा ज्ञातृज्ञान-ज्ञेयफलानां भेदानवभासादेकत्वं भवेत् तदेत्यन्वयः ॥ ६६ ॥ परमः द्वैतशास्त्रप्रसिद्धादुत्कृष्टो मोक्षो भवेत् । अत्र हेतुगर्भं विशेषणम्—सर्व-भीतिविवर्जित इति । ^२इतोऽन्यो मोक्षो न सर्वभीतिविवर्जित इति तात्पर्यम् । ज्ञानादीनां स्वरूपोद्देशपूर्वकमेकत्वमुपपादयति—ज्ञानमिति । विकल्पात्मकाद्वैतविषया ये सङ्कल्पाश्चित्तवृत्तिविशेषाः, तेषां हानं वर्जनं यत्र । एतच्च सुषुप्त्यादावप्यस्तीति चेदाह—मौढ्यविवर्जितमिति । शुद्ध-स्वरूपस्फुरणं ज्ञानमिति भावः ॥७०॥ एतदेव ज्ञातुः स्वरूपमित्याह — ज्ञातुरिति । नन्वेवंविधस्वरूपमेव ज्ञानं चेत्तदादावपि स्थितमेवेति चेदाह—स्वच्छात्मरूपमिति । सङ्कल्पमौढ्याभ्यां वर्जितं स्वरूपं पूर्वं न स्थितमिति भावः । ननु ज्ञानान्तरालादिनिर्विकल्पदशासु स्थितमेवेति चेदाह—आदावनुपलक्षितमिति । स्थितमपि तन्नोपलक्षितं न परिचितम्, निर्विकल्पत्वेनाननुभूतत्वादिति तात्पर्यम् । अतो ज्ञानस्य स्वस्वरूपानति-रिक्तत्वाद् मोहेनानुपलक्षितस्वरूपस्य मोहनिरसनोपायेनोपलक्षक एव गुरुः शास्त्रं च । नेतरदिति । न तयोर्व्यापारान्तरमस्तीत्यर्थः ॥ ७१ ॥

१. उपदेशक-क० ।

२. यतो-क० ।

एतदेव हि विज्ञेयस्वरूपमभिधीयते ।
 ज्ञातृज्ञानज्ञेयगतो यावद् भेदोऽवभासते ॥७२॥
 तावज्ज्ञाता ज्ञानमपि ज्ञेयं वा न भवेत् क्वचित् ।
 यदा भेदो विगलितो ज्ञात्रादीनां मिथः स्थितः ॥७३॥
 तदा ज्ञात्रादिसम्पत्तिरेतदेव फलं स्मृतम् ।
 ज्ञात्रादिफलपर्यन्तं न भेदो वस्तुतो भवेत् ॥७४॥
 व्यवहारप्रसिद्धार्थं भेदस्तत्र प्रकल्पितः ।
 अतोऽपूर्वं लभ्यमत्र फलं नास्त्येव किञ्चन ॥७५॥
 आत्मैव मायया ज्ञातृज्ञानज्ञेयफलात्मना ।

एतदेव सङ्कल्पमौढ्यवर्जितं संविद्रूपमेव । एवं ज्ञातृज्ञानज्ञेयानामेक-
 रूपतामुपपाद्यैतदेव ज्ञात्रादीनां वास्तवं रूपमित्याह—ज्ञात्रेति । सङ्कल्पा-
 वर्जनेन यावद्भेदोऽवभासते ॥ ७२ ॥ तावज्ज्ञात्रादीनां भासमानं
 स्वरूपं न वास्तवं भवेदित्याह—तावदिति । यदा सर्वथा सङ्कल्पवर्जनेन
 ज्ञात्रादीनां मिथो भासमानो भेदो विगलितो भवेत्, तदा ज्ञात्रादीनां
 सत्यस्वरूपसम्पत्तिरित्यन्वयः ॥ ७३ ॥ एतदेवेति । एवंविधज्ञात्रादिरूप-
 मेवेत्यर्थः । फलं परमोक्षाख्यं स्मृतम् । ननु ज्ञातृज्ञेयफलानामैक्येऽपि
 चित्तवृत्तिरूपप्रत्यभिज्ञात्मकज्ञानस्य कथं तदैक्यमिति चेदुच्यते—चित्तं
 हि जडशक्त्यावृतपरिच्छिन्नचैतन्यमेव । तद्वृत्तिविशेषो हि प्रत्यभि-
 ज्ञानमखण्डचैतन्याकारम् । तेनाज्ञाननिवृत्तौ परिच्छेदकजडशक्तेर्विल-
 याच्चित्तत्वे' विलीने तत्प्रत्यभिज्ञानमेव पूर्णचैतन्यतां प्राप्तमिति तदैक्य-
 मवर्जनीयमेवेति । तस्मान्न ज्ञात्रादिफलान्तानां वस्तुतो भेद इत्याह—
 ज्ञात्रादीति ॥ ७४ ॥ ननु तर्हि कथं शास्त्रेषु ज्ञात्रादिभेदव्यवहार इति
 चेत् ? उपदेशार्थं प्रकल्पित इत्याह—व्यवहारेति । तत्र शास्त्रेषु । अतः
 ज्ञात्रादीनामभेदात् ॥ ७५ ॥ यावदविद्यया भेदसङ्कल्पनं तावदय-

यावद्भ्राति भवेत्तावत् संसारो ह्यचलोपमः ॥७६॥
 यदा^१ कथञ्चिदेतत्तु भायाद् भेदविवर्जितम् ।
 संसारो विलयं यायाच्छिन्नाभ्रमिव वायुना ॥७७॥
 एवंविधमहामोक्षे तत्परत्वं हि साधनम् ।
 तत्परत्वे तु संपूर्णे नान्यत् साधनमिष्यते ॥७८॥
 अपूर्णे तत्परत्वे तु किं सहस्रसुसाधनैः ।
 तस्मात्तात्पर्यमेव स्यान्मुख्यं मोक्षस्य साधनम् ॥७९॥
 तात्पर्यं सर्वथैतत्तु साधयामीति संस्थितिः ।
 यस्तात्पर्येण संयुक्तः सर्वथा मुक्त एव सः ॥८०॥

मविद्यावभासितो जननमरणादिरूपः संसारः सुस्थिर इत्याह—आत्मै-
 वेति । मायया अविद्यया ॥ ७६ ॥ यदा यस्मिन् काले, कथञ्चिद्
 अतिदुर्घटेन देवतानुग्रहैकमूलकेन सद्गुरूपदेशादिना । एतद् ज्ञानादि-
 विभेदावभासं सर्वं भेदविवर्जितमेव भायात् । तदा विलयं यायात् ।
 विलये निःशेषत्वविलम्बाभावयोर्द्यौतनाय दृष्टान्तः—छिन्नाभ्रमिति ।
 महासमुदायाद्विच्छिन्नमभ्रखण्डमित्यर्थः ॥ ७७ ॥ एवं फलं प्रतिपाद्य
 साधनमाह—एवमिति । महामोक्षे पूर्णमोक्षे । तत्परत्वस्यैव मुख्य-
 साधनत्वं वक्तुमाह—तत्परत्व इति । इष्यते फलसाधनायोपयुज्यते
 ॥ ७८ ॥ व्यतिरेकतोऽपि मुख्यतामाह—अपूर्ण इति । किं सहस्रसुसा-
 धनैः सम्यक्साधनप्रचयैरपि न फलोदय इति भावः । तस्माद् एव-
 मन्वयव्यतिरेकात् ॥ ७९ ॥ तात्पर्यं तत्परत्वम् । तत्स्वरूपमाह—
 सर्वथेति । एतत्तु एतदेव, प्रकृतं मोक्षाख्यं फलमेव । एतदवश्यं साधयि-
 ष्यामीति तत्साधनसम्पादने विलम्बासहनप्रयोजकचित्तवृत्तिविशेषः ।
 मुक्त एव स इति । तत्साधनस्यावश्यफलपर्यन्तत्वाद् मुक्तप्राय एवेत्यर्थः

दिनैर्मासैर्वत्सरैर्वा मुक्तः स्याद्वाऽन्यजन्मनि ।
 बुद्धिनैर्मल्यभेदेन चिरशीघ्रव्यवस्थितिः ॥८१॥
 बुद्धौ तु बहवो दोषाः सन्ति सर्वार्थनाशनाः ।
 यैर्जनाः सत्ततं त्वेवं पच्यन्ते घोरसंसृतौ ॥८२॥
 तत्राद्यः स्यादनाश्वासो द्वितीयः कामवासना ।
 तृतीयो जाड्यता प्रोक्ता त्रिधैवं दोषसंग्रहः ॥८३॥
 द्विविधः स्यादनाश्वासः संशयश्च विपर्ययः ।
 मोक्षोऽस्ति नास्ति वेत्याद्यः संशयः समुदाहृतः ॥८४॥
 नास्त्येव मोक्ष इत्याद्यो भवेदत्र विपर्ययः ।
 एतद्द्वयं तु तात्पर्यं मुख्यं स्यात् प्रतिबन्धकम् ॥८५॥

॥ ८० ॥ फलस्यावश्यंभावित्वमेवाह—दिनैरिति । ननु कथं साधनपरि-
 पूतविकाकारायां कालविलम्बवैषम्यमिति चेदाह—बुद्धिनैर्मल्येति ।
 बुद्धेर्मालिन्यतारतम्येन कालविलम्बतारतम्यमिति भावः ॥ ८१ ॥ बुद्धि-
 मालिन्यमेव निरूपयति—बुद्धौ त्विति । सर्वेषां धर्मादिपुरुषार्थानां
 नाशनाः । यैः दोषैः । एवं जननमरणादिप्राप्त्या । पच्यन्त इति ।
 दुःखमनुभवन्तीति तात्पर्यम् ॥ ८२ ॥ तानेव गणयति—तत्रेति ।
 दोषेष्वित्यर्थः । अनाश्वासोऽविश्वासः, शास्त्रार्थेष्विदमित्थमेव भवे-
 दिति दृढसम्भावनाऽभावः । अस्याद्यत्वं साधनप्रतिबन्धकेषु मुख्य-
 त्वेन । कामवासना विषयाभिलाषादिः । जाड्यता जडत्वम्, शास्त्रार्था-
 ग्रहणनिमित्तं चित्तस्य तमोऽशरूपं मौढ्यम् । संग्रह इति । विस्तारस्त्वे-
 तेषां शाखोपशाखा भूतोऽनन्त इति भावः ॥ ८३ ॥ आद्यस्यावान्तर-
 भेदमाह—द्विविध इति । तत्स्वरूपमेवाह—मोक्ष इति । एतच्चोपलक्षणं
 मुक्तस्य पुनरावृत्तिरस्ति नास्ति वेत्यादेः ॥ ८४ ॥ मोक्षो नास्त्येवेति
 विपर्ययः । आद्यशब्देन पुनरावृत्तिरस्त्येवेत्यादिः । एवंविधानाश्वासस्य

विपरीतनिश्चयेन नश्येदेतद् द्वयं क्रमात् ।
 अत्रोपायो मुख्यतमो मूलच्छेदो न चापरः ॥८६॥
 अनाश्वासस्य मूलं तु विरुद्धतर्कचिन्तनम् ।
 तत्परित्यज्य सत्तर्कावर्तनस्य प्रसाधने ॥८७॥
 विपरीतो निश्चयः स्याद् मूलच्छेदनपूर्वकः ।
 ततः श्रद्धासमुदयादनाश्वासः प्रणश्यति ॥८८॥
 कामादिवासना बुद्धेः श्रवणे प्रतिबन्धिका ।
 कामादिवासनाविष्टा बुद्धिर्नैव प्रवर्तते ॥८९॥

प्रतिबद्धयमाह—एतद् द्वयं त्विति । द्वयमेवेत्यर्थः । प्रारब्धस्यापि साधारणप्रतिबन्धकत्वान्मुख्यमिति^१ ॥ ८५ ॥ एतन्निरसने उपायमाह—विपरीतेति । मोक्षो भवेदेवेति दृढसम्भावनारूपः प्रोक्तसंशयादेर्विपरीतो निश्चयः । एतद् द्वयं प्रोक्तसंशयो विपर्ययश्च । क्रमादिति । निश्चयस्य स्वसंस्कारानुवृत्तिरूपदाढ्यतारतम्यक्रमात् संशयादिसंस्कारानुवृत्तेः क्रमान्नाश इति भावः । संशयविपर्ययसत्त्वे कथं निश्चयोदय इति चेत्, साधनमाह—अत्रेति । निश्चये इत्यर्थः ॥ ८६ ॥ कोऽयं मूलच्छेद इति चेदाह—अनाश्वासस्येति । आश्वासविरुद्धतर्कचिन्तनम् ।^२ तद् विरुद्धतर्कचिन्तनं परित्यज्य । सत्तर्कस्य प्रोक्तसम्भावनात्मकाश्वासानुकूलतर्कस्य । आवर्तनस्य प्रसाधनमभ्यसनं तदनुवर्तनानुकूलमानसव्यापारः । तस्मिन् कृते सति ॥ ८७ ॥ विपरीतनिश्चयः प्रोक्तसम्भावनारूपः । मूलच्छेदनपूर्वकः विपरीततर्कनिमित्तसंस्कारच्छेदनपूर्वकः । ततः तदनन्तरम् । श्रद्धायाः प्रोक्तभावनाया उदयात् । अत्र विपरीतनिश्चयरूपभावनैव दृढा सती श्रद्धेत्युच्यते । प्रणश्यति निवर्तते ॥ ८८ ॥ द्वितीयदोषप्रतिबद्धयमाह—कामादीति । बुद्धेः प्रतिबन्धिका । श्रुतार्थस्य बुद्धावनवतारनिमित्तम् । गुरुक्तार्थं सा बुद्धिर्नैव प्रवर्तते तमर्थं नैव

१. मुख्यत्वमिति—क० ।

२. 'तद् विरुद्धतर्कचिन्तनम्' नास्ति—ग० ।

लोकेऽपि कामी काम्यस्य सदा ध्यानैकतत्परः ।
 पुरःस्थितं न पश्येच्च श्रोत्रोक्तं शृणुयान्न च ॥९०॥
 कामादिवासितस्यैवं श्रुतं चाश्रुतसम्मितम् ।
 कामादिवासनां तस्माज्जयेद् वैराग्यसम्पदा ॥९१॥
 सन्ति कामक्रोधमुखा वासनास्तु सहस्रशः ।
 तत्र कामो मूलभूतस्तन्नाशे नहि किञ्चन ॥९२॥
 ततो वैराग्यसंयोगाद्^१ नाशयेत् कामवासनाम् ।
 आशा हि कामः संप्रोक्त एतन्मे स्यादिति स्थिता ॥९३॥
 शक्येषु स्थूलभूता सा सूक्ष्माऽशक्येषु संस्थिता ।

गृह्णाति ॥८६॥ अत्रार्थे लोकप्रसिद्धिमुपपादयति—लोकेऽपीति । काम्यस्य कामितस्य स्त्रीधनादेः । श्रोत्रोक्तं कर्णे उच्चरितमपि शब्दं न शृणुयात् ॥ ६० ॥ तस्मात् कामादिवासितस्य कामादिवासनाविष्टचित्तस्य । एवं प्रोक्तध्यानतत्परत्वात् । श्रुतमपि हृदयानारोहादश्रुतेन सम्मितं तुल्यं भवेत् । तस्मात् श्रवणप्रतिबन्धकत्वात् । वैराग्यस्य वैतृण्यस्य सम्पदा सम्पत्त्या जयेत् ॥ ६१ ॥ कामादिवासनेत्यत्रादिपदार्थं कामवासनाया मुख्यत्वं चाह—सन्तीति । कामवासना क्रोधवासना । आद्यर्थकमुख^२पदेन लोभमदमात्सर्यादिवासनाः । कामो विषयेच्छा । क्रोधोऽयं मेऽपकारी सर्वथा हन्तव्य इत्यादिचित्तवृत्तिः । तत्तद्विषयदर्शनमात्रेण ऋटिति कामाद्युद्भवनिमित्तः संस्कारश्चित्तगतो वासनेति ज्ञेयम् । क्रोधादीनां काममूलकत्वात् कामो मुख्य इत्याह—तत्रेति । तासु वासनास्वित्यर्थः । नहि किञ्चन क्रोधादिकं भवेदिति शेषः ॥६२॥ ततः कामस्य मुख्यत्वात् । कामस्वरूपमाह—आशेति । इति स्थिता आशा ॥ ६३ ॥ तस्यानन्ततामाह—शक्येष्विति । प्राप्तुं शक्येषु स्त्रीधनादिषु । स्थूलभूता इदं मे स्यादितिच्छारूपा । अशक्येषु ब्रह्माण्डभेद-

दृढवैराग्ययोगेन सर्वा तां प्रविनाशयेत् ॥९४॥
 तत्र मूलं काम्यदोषपरामर्शः प्रतिक्षणम् ।
 वैमुख्यं विषयेभ्यश्च वासना नाशयेदिति ॥९५॥
 यस्तृतीयो बुद्धिदोषो जाड्यरूपो व्यवस्थितः ।
 असाध्यः सोऽभ्यासमुखैः सर्वथा ऋषिसत्तमाः ॥९६॥
 येन तात्पर्यतश्चापि श्रुतं बुद्धिमनारुहेत् ।
 तज्जाड्यं हि महान् दोषः पुरुषार्थविनाशनः ॥९७॥
 तत्रात्मदेवतासेवामृते नान्यद्वि कारणम् ।
 सेवायास्तारतम्येन जाड्यं तस्य हराम्यहम् ॥९८॥

नादिषु । सूक्ष्मा प्रोक्तसंस्काररूपा । दृढवैराग्ययोगेन सार्वकालि-
 कस्य श्मशानवैराग्यादिभिन्नतीव्रवैराग्यस्य योगेन सम्पत्त्या । सर्वा
 स्थूलां सूक्ष्मां च । तां वासनाम् ॥ ९४ ॥ तत्र दृढवैराग्ये । काम्यस्य
 स्त्रीधनादेर्भोग्यविषयस्य, दोषः^१ नश्वरत्व-नाशेन दुःखप्रदत्व-संभावित-
 नाशानुसन्धानेन भयहेतुत्वादिरूपः^१, तस्य परामर्शोऽनुसन्धानम् ।
 विषयेभ्यो वैमुख्यं विषयस्वरूपस्यानुसन्धानाभावो देहयात्रानुप-
 युक्ताधिकासेवनं च ॥ ९५ ॥ जाड्यरूपः प्राक्कृतदुष्कर्मनिमित्तक-
 तमोऽशप्रचुरता । अभ्यासाद्यैर्निर्वर्तयितुमसाध्यः ॥ ९६ ॥ अस्तु किं
 तेनैकेन ? अन्यसाधनपौष्कल्यात् फलं भविष्यतीति चेदाह—येनेति ।
 स्थितेन जाड्येनेत्यर्थः । चकारादितरनिखिलसाधनसंग्रहः । पुरुषार्थ-
 स्याज्ञाननिवृत्तेर्मोक्षस्य वा । विनाशनः प्रतिबन्धकः ॥ ९७ ॥ तत्र
 जाड्यनाशने । ममात्मदेवतारूपायाः सेवां जपपूजाध्यानादिरूपाम् ऋते

1. नश्वरत्वरूपः, नाशेन दुःखप्रदत्वरूपः, संभावितनाशानुसन्धानेन भयहेतुत्वादिरूपश्च दोष इति ग्रन्थयोजना ।
१. 'भयहेतुत्वादिरूपः' इत्यस्याग्रे '[नश्वरत्वेन, नाशेन दुःखप्रदत्वेन, सम्भावित-
 नाशानुसन्धानेन भयहेतुत्वादिरूपः]' इत्येवं कोष्ठके स्थापितः पाठो दृश्यते
 कपुस्तके । मूलमातृकायां टिप्पणीरूपेण स्थितः स्यादिति संभाव्यते ।

जाड्याल्पानल्पभावेन सद्यो वा परजन्मनि ।
 भवेत्तस्य फलप्राप्तिर्जाड्यसंयुक्तचेतसः ॥१९॥
 सर्वसाधनसम्पत्तिर्ममैव प्रणिधानतः ।
 उपयाति च यो भक्त्या सर्वदा मामकैतवात् ॥१००॥
 स साधनप्रत्यनीकं विधूयाशु कृती भवेत् ।
 यस्तु मामीश्वरीं सर्वबुद्धिप्रसरकारिणीम् ॥१०१॥
 अनादृत्य साधनैकपरः स्याद् मूढभावतः ।
 पदे पदे विहन्येत फलं प्राप्येत वा न वा ॥१०२॥
 तस्मात्तु ऋषयो मुख्यं तात्पर्यं साधनं भवेत् ।
 एवं तात्पर्यवानेव साधकः परमः स्मृतः ॥१०३॥

विना ॥ ६८ ॥ जाड्याल्पेति । जाड्याल्पत्वे सेवानल्पत्वे सद्यः,
 जाड्यसेवयोरल्पत्वेऽनल्पत्वे वा चिरकालात्, 'जाड्यानल्पत्वे सेवा-
 ल्पत्वे परजन्मनि इति विवेकः ॥ ६६ ॥ एवं जाड्यनाशे मत्सेवा-
 हेतुरित्युक्त्वा जाड्यरहितानामप्येतदावश्यकमित्याह—सर्वेति । सर्वेषां
 तत्परत्ववासनानाशादिरूपाणां सत्सङ्गादीनां च साधनानां सम्पत्तिः ।
 प्रणिधानतः ध्यानादिरूपसेवनात् । भवेदिति शेषः । एतदेव स्पष्टमाह—
 उपयातीति । सेवत इत्यर्थः । भक्त्या अनवच्छिन्नानुरागेण । अकैतवा-
 दकापट्यात्, निष्कामनयेति भावः ॥ १०० ॥ सः एवंविधोपासकः ।
 प्रत्यनीकं विघ्नम् । कृती कृतार्थः । यः साधकः । सर्वेषां बुद्धेः प्रसरः
 प्रवृत्तिः, तत्करणशीलाम् ॥ १०१ ॥ अनादृत्य अनुपगम्य । अत एव
 मूढभावनः मूढचित्तः । विहन्येत विघ्नैर्हतो भवेत् । फलप्राप्तावपि संशय
 एवेत्याह—फलमिति ॥ १०२ ॥ साधननिरूपणमुपसंहरति—तस्मादिति ।
 तात्पर्यवतः फलाभावस्य बुद्धिदोषकृतत्वादिति भावः । वैराग्य-
 शमादिकं प्रतिबन्धनिवर्तकम् । देवतोपासनं कार्यसाधारणकार-
 णम् । अतस्तत्परत्वमेवात्र मुख्यं कारणमिति भावः । साधक-

तत्र मद्भक्तियुक्तस्तु साधकः सर्वपूजितः ।
 सिद्धिरात्मव्यवसितिर्देहानात्मत्वभावना ॥१०४॥
 आत्मत्वभावनं नूनं शरीरादिषु संस्थितम् ।
 तदभावनमात्रं तु सिद्धिमौढ्यविवर्जितम् ॥१०५॥
 आत्मा व्यवसितः सर्वैरपि नो केवलात्मना ।
 अत एव तु सम्प्राप्ता महानर्थपरम्परा ॥१०६॥
 तस्मात् केवलचिन्मात्रं यद् देहाद्यवभासकम् ।

माह--एवमिति । प्रोक्तमुख्यतात्पर्यवानेव मुख्यसाधक इत्यर्थः
 ॥ १०३ ॥ तत्र तत्परतावत्सु । मद्भक्तियुक्तः मय्यनुरक्तः, मत्सेवापर
 इति यावत् । सर्वपूजितः साधकोत्तम इत्यर्थः । तत्साधनस्यावश्यक-
 फलान्तत्वात् । एवं साधकमुक्त्वा सिद्धिं निरूपयति—सिद्धिरिति ।
 आत्मनो व्यवसितिर्व्यवसायो निश्चयः । सा व्यवसितिः किंविधेति
 चेदाह—देहेति । देहे देहादावनात्मत्वभावनं यतः शुद्धात्मस्व-
 रूपनिश्चयाद्देहप्राणादावनात्मत्वाभिमानो भवेदिति तात्पर्यम् ॥१०४॥
 'एतदेव पुनर्विशदयति-- आत्मत्वेति । आत्मत्वस्य भावनमनुवृत्तानुभव-
 संस्काररूपोऽभिमानः । सर्वेषां सदा संस्थितम् । तदभावनमिति ।
 शरीरादावात्मत्वस्य भावनं विपरीतनिश्चयेन तत्संस्कारानुवृत्त्युच्छेद-
 नम् । एतन्मात्रमेव सिद्धिः । नन्वेवंविधसंस्कारानुवृत्त्यभावः सुषुप्ता-
 वस्तीति चेदाह—मौढ्यविवर्जितमिति । यद्यपि सुषुप्तावप्यस्ति संस्कार-
 स्तथापि तस्य विलीनत्वेनोच्छिन्नप्रायत्वं ज्ञेयम् । यद्वा प्रकृतिलय-
 रूपसांख्यादिमोक्षव्यावृत्त्यर्थमिति ज्ञेयम् ॥ १०५ ॥ देहानात्मभावने
 विशेषेण फलमुपपादयति—आत्मेति । सर्वैरपि व्यवसितः । नो केवला-
 त्मना न देहादिव्यवच्छेदेन, किन्तु देहादिमयत्वेन । अत एव
 देहाद्यविवेकादेव सर्वैरज्ञैः प्राप्ता ॥ १०६ ॥ तस्मात् अचिवेकस्यानर्थ-

तन्मात्रात्मव्यवसितिः सर्वसंशयनाशिनी ॥१०७॥
 सिद्धिरित्युच्यते प्राज्ञैर्नातः सिद्धिरनन्तरा ।
 सिद्धयः खेचरत्वाद्या अणिमाद्यास्तथैव च ॥१०८॥
 आत्मविज्ञानसिद्धेस्तु कलां नार्हन्ति षोडशीम् ।
 ताः सर्वास्तु परिच्छिन्नाः सिद्धयो देशकालतः ॥१०९॥
 इयं स्यादपरिच्छिन्नाः स्वात्मविद्या शिवात्मिका ।
 स्वात्मविद्यासाधनेषु ताः सर्वाः सुप्रतिष्ठिताः ॥११०॥
 आत्मविद्याविधावेतास्त्वन्तरायप्रयोजकाः ।

हेतुत्वात् । यत्प्रकाशेन देहप्राणाद्यवभासते, एवंविधं यत्केवलं चिन्मात्रं
 तन्मात्रे आत्मव्यवसितिर्हंविमर्शः । सर्वेषां स्वात्मरूपादिविषयाणां
 संशयानां नाशिनी सिद्धिरित्युच्यते इत्यन्वयः । एवं च चिदात्मनः
 स्वप्रकाशरूपत्वेन सर्वदाऽहमिति भासमानत्वान्नापूर्वं तस्य भासनम्,
 अपि तु देहाद्यविवेकेन भासमानस्य तद्विवेकेन तदभावनमेव सिद्धि-
 रिति ॥ १०७ ॥ अतः आत्मव्यवसितिरूपसिद्धेः । अनन्तरा एतदनन्तरं
 फलत्वेन लभ्या नास्ति । ननु खेचरत्वादिसिद्धयोऽन्याः सन्तीति
 चेदाह—सिद्धय इति । खेचरत्वपरकायप्रवेशाद्या अणिमलघिमाद्याः
 ॥१०८॥ नैतदंशेनापि ताः समा इत्याह—आत्मेति । कला षोडशोऽशः ।
 तत्साम्यमपि नार्हन्तीत्यर्थः । कुत एवमिति चेदाह—ता इति ।
 खेचरत्वाद्याः, तासां ब्रह्माण्डान्तर्ब्रह्मकल्पपर्यन्तमेव सत्त्वमिति
 देशकालपरिच्छिन्नाः ॥ १०९ ॥ इयमात्मज्ञानरूपा सिद्धिः । स्वात्मेति ।
 पूर्णचिदानन्दरूपशिवात्मकस्वात्मज्ञानरूपत्वान्न कालदेशव्यवधान-
 मिति भावः । तासामेतदन्तर्भूतत्वं निरूपयति—स्वात्मेति । ताः
 सिद्धयः । सुप्रतिष्ठिताः ज्ञानसाधनैकदेशसाध्या एवेत्यर्थः ॥ ११० ॥
 नन्वेवं चेज्ज्ञानिषु ताः सिद्धयः कुतो न दृश्यन्त इति चेदाह—
 आत्मविद्येति । आत्मविद्याया विधौ प्राप्ते एताः सिद्धयः, अन्तरायस्य

किं ताभिरिन्द्रजालात्मसिद्धितुल्याभिरीहितम् ॥१११॥
 यस्य साक्षाद् ब्रह्मपदमपि स्यात्तृणसम्मितम् ।
 कियन्त्येताः सिद्धयो वै कालक्षपणहेतवः ॥११२॥
 तस्मात् सिद्धिर्नेतरा स्यादात्मविज्ञानसिद्धितः ।
 ययाऽत्यन्तशोकनाशो भवेदानन्दसान्द्रता ॥११३॥
 सैव सिद्धिर्नेतरा तु मृत्युग्रासविमोचिनी ।
 इयमात्मज्ञानसिद्धिर्विविधाभ्यासभेदतः ॥११४॥
 बुद्धिनैर्मल्यभेदाच्च परिपाकविभेदतः ।
 संक्षेपतस्तु त्रिविधा चोत्तमा मध्यमाऽधमा ॥११५॥

विघ्नस्य, प्रयोजकाः निमित्तभूताः । अतस्तीव्रमुमुक्षूणामन्तरायरूपास्तु
 तास्तु न प्रवृत्तिरिति भावः । कुत एवंविधमहाफलेषु न प्रवृत्तिरिति
 चेदाह—किं ताभिरिति । इन्द्रजालरूपसिद्धितुल्याभिः फल्गुभिस्ताभिः
 खेचरत्वादिसिद्धिभिरीहितमीप्सितं मोक्षाख्यं प्राप्यते किम् ? नाप्यत
 इत्यर्थः ॥ १११ ॥ कुत एतदलौकिकं खेचरत्वाद्यप्यनीहितमिति
 चेदाह—यस्येति । मुमुक्षोः ब्रह्मपदं सत्यलोकः, साक्षात् प्राप्तमपीति शेषः ।
 संमितं तुल्यम् । तस्यैताः सिद्धयः कियन्ति ज्ञानान्तरायत्वेन काल-
 क्षपणहेतवः ॥ ११२ ॥ तस्मात् फल्गुत्वाद् विज्ञानसिद्धेरन्याऽधिका
 नास्येवेत्यर्थः । कुत इति चेदसाधारणं ज्ञानफलमाह—ययेति ।
 ज्ञानसिद्धयेत्यर्थः । आनन्दसान्द्रता आनन्दैकरसता ॥ ११३ ॥ सैव
 एवंविधफलदैव । मृत्योर्ग्रसनं ग्रासः । तद्विमोचनं नान्यसिद्धेरिति
 भावः । एवं सिद्धिं निरूप्य तस्याः पूर्णत्वरूपपाकं वक्तुमुपक्रमते—
 इयमिति । अभ्यासस्य भेदतस्तारतम्यात् ॥११४॥ बुद्धीति । अभ्यासस्य
 बुद्धिनैर्मल्यस्य च तारतम्याद् ज्ञानसिद्धिपरिपाकोऽप्युत्तमादि-
 भेदेन विविधः । देहाद्यतिरिक्तशुद्धचिद्रूपस्याहमिति प्रत्यक्षविमर्शनं
 ज्ञानसिद्धिः । तस्याभ्यासः तदेकाकारविमर्शधारानुरूपः परिपाकभेद

लोके द्विजानामृषयः ^१पठितश्रुतिसम्मिता ।
 मेधया च महाभ्यासाद् व्यापारशतसंकुला ॥११६॥
 अप्यस्खलितवर्णा या पठिता श्रुतिरुत्तमा ।
 समाहितस्य व्यापारेऽसमाहितस्य चान्यदा ॥११७॥
 पूर्ववद्वाऽप्यस्खलिता पठिता मध्यमा श्रुतिः ।
 या सदा ह्यनुसन्धानयोगादेव भवेत्तथा ॥११८॥
 पठिता श्रुतिरत्यन्तास्खलिता त्वधमा^२ हि सा ।
 एवमेवात्मविज्ञानसिद्धिरुक्ता त्रिधर्षयः ॥११९॥
 या महाव्यवहारेषु प्रतिसन्धानवर्जने ।
 अन्यदा तद्वर्जने वा सर्वदा प्रतिसन्धितः ॥१२०॥

इति भावः ॥ ११५ ॥ एतदेव निरूपयितुं दृष्टान्तमाह—लोक इति ।
 ऋषय इति सम्बोधनम् । द्विजानां या पठिता धारणाध्ययनेन
 सम्यग् धृता श्रुतिर्वेदः, तत्संमिता तत्तुल्या । पठितश्रुतेस्त्रैविध्यमाह—
 मेधयेति । धारणावत्या बुद्धयेत्यर्थः । अभ्यास आवर्तनादिरूपः
 ॥ ११६ ॥ अपीति । अतिमेधावतातिशयाभ्यासेन धृता श्रुतिः
 व्यापारशतसङ्कुलापि पठनसमयेऽनेकव्यापारं कुर्वतोऽपि, अस्ख-
 लितवर्णा । वर्णेत्युपलक्षणं स्वरस्यापि । वर्णस्वरविपर्ययरहिता या
 श्रुतिः पठिता सोत्तमा । व्यापारकाले समाहितस्य श्रुत्यानुपूर्वीगत-
 चित्तस्याऽव्यापारेऽसमाहितस्य याऽस्खलिता सा मध्यमा ॥ ११७ ॥
 पूर्ववद् वर्णादिष्वस्खलिता या श्रुतिः । अनुसन्धानयोगात् समाहित-
 त्वादेव । तथा अस्खलिता ॥ ११८ ॥ अधमा । दृष्टान्तमुपपाद्य दार्ष्ट-
 न्तिके योजयति— एवमेवेति ॥ ११९ ॥ या ज्ञानसिद्धिः ज्ञानस्थितिः ।
 महाव्यवहारेषु राज्यकृत्यादिरूपव्यापारेषु सत्स्वपि । प्रतिसन्धान-
 वर्जने समाहितत्वाभावेऽपि । अन्यदा व्यापाराभावे प्रतिसन्धानवर्जने ।

१. पठिता श्रुति—क० ।

२. मध्यमा—क० ।

अन्यूनाधिकभावा स्यात्सोत्तमा मध्यमाऽधमा ।
 अत्रोत्तमैव संसिद्धेः परा काष्ठा निरूपिता ॥१२१॥
 स्वप्नादिष्वप्यवस्थासु यदा स्यात्परमा स्थितिः ।
 विचारक्षणतुल्येव सिद्धिः सा परमोत्तमा ॥१२२॥
 सर्वत्र व्यवहारेषु यत्नात् संस्कारबोधतः ।
 यदा प्रवृत्तिः सिद्धेः सा परा काष्ठा समीरिता ॥१२३॥
 अयत्नेनैव परमे स्थितिः संवेदनात्मनि ।
 अव्याहता यदा सिद्धिस्तदा काष्ठा समागता ॥१२४॥
 व्यवहारपरो भावान् पश्यन्नपि न पश्यति ।
 द्वैतं तदा हि सा सिद्धिः पूर्णतामभिसङ्गता ॥१२५॥
 जागरादौ व्यवहरन्नपि निद्रितवद् यदा ।

सर्वदा प्रतिसन्धाने सत्येव । अन्यूनाधिकभावा स्यादित्यन्वयः
 ॥१२०॥ अन्यूनेति । अविस्मरणादिनैकरूपतेति तात्पर्यम् । सा ज्ञान-
 सिद्धिस्त्रयाणां क्रमादुत्तमा मध्यमाऽधमा चेत्यर्थः । अत्र तिसृषु ज्ञान-
 सिद्धिषु मध्ये उत्तमैव ज्ञानसिद्धेः परा काष्ठा ॥ १२१ ॥ एवं ज्ञानसिद्धेः
 परां काष्ठां सदृष्टान्तं निरूप्य भूय एतदेव प्रकारान्तरैः स्वगतपरगत-
 तत्सिद्धेर्ज्ञानाय निरूपयति—स्वप्नेत्यादि । आद्यशब्देन बाह्यसङ्कल्प-
 वस्था । विचारक्षणसदृशी शरीराद्यहंभाववर्जनेन शुद्धचिन्मात्राहंभाव-
 रूपा ॥१२२॥ स्वतः प्रवृत्तौ संस्कारो न प्रबुध्यते । किन्तु आहार्यज्ञान
 इव स्वप्रयत्नेन संस्कारोद्बोधेन यदा प्रवृत्तिः ॥ १२३ ॥ अयत्नेनैवेति ।
 यथा हि लौकिकानामयत्नेनैव बाह्यप्रवृत्तिः, तथा संवेदनात्मनि परमे
 देहाद्यनवच्छिन्ने, अव्याहताऽविच्छिन्ना स्थिताः ॥ १२४ ॥ एवं स्वगते
 ज्ञानसिद्धिपराकाष्ठाज्ञानाय तत्प्रकारमुक्त्वा परगतज्ञानायाह—व्यव-
 हारेति । भावान् पश्यन्नपि द्वैतं न पश्यति । द्वैतादर्शनप्रयुक्तव्यवहार-
 स्वालित्यं कादाचित्कमन्यैर्ज्ञातुं शक्यमेव ॥ १२५ ॥ जागरादाविति ।

स्थितिस्तदा हि सा सिद्धिः पूर्णतामभिसङ्गता ॥१२६॥
 एवं सिद्धिमनुप्राप्तः सिद्धेषूत्तम उच्यते ।
 व्यवहारपरो नित्यं न समाधिं विमुञ्चति ॥१२७॥
 कदाचिदपि मेधावी स सिद्धेषूत्तमो मतः ।
 ज्ञानिनां विविधानां च स्थितिं जानाति सर्वदा ॥१२८॥
 स्वानुभूत्या स्वान्तरेव स सिद्धेषूत्तमो मतः ।
 संशयो वापि कामो वा यस्य नास्त्येव लेशतः ॥१२९॥
 निर्भयो व्यवहारेषु स सिद्धेषूत्तमो मतः ।
 सर्वं सुखञ्च दुःखञ्च व्यवहारञ्च जागतम् ॥१३०॥
 स्वात्मन्येवाभिजानाति स सिद्धेषूत्तमो मतः ।
 अत्यन्तं बद्धमात्मानं मुक्तं चापि प्रपश्यति ॥१३१॥

पूर्वोत्तरानुसन्धानस्य विच्छेदान्निद्रितवत् स्थितिः ॥ १२६ ॥ मुख्यभूतं
 चरमप्रश्नं प्रतिवदति—एवमिति । प्रोक्तपराकाष्ठात्मकज्ञानसिद्धिमनु-
 प्राप्तः । मुख्यप्रश्नार्थत्वाद् भूयो बहुप्रकारैरेतन्निरूपयति—व्यवहारेति ।
 व्यवहारपरस्यापि न समाधिविच्छेद इति भावः ॥ १२७ ॥ कदाचिन्न
 मुञ्चतीति सम्बन्धः । मेधावी एवंविधधारणाप्रकर्षवान् । विविधानाम्
 उत्तममध्यमादीनां सर्वदा विद्यमानां स्थितिं जानाति ॥ १२८ ॥ स्वानु-
 भूत्येति । अहेः पादानिवाहय इति न्यायेन स्वान्तःस्थितसर्वस्थित्यनु-
 भवेन । संशय इति । तन्मूलाविद्याया नष्टत्वादिति भावः ॥ १२९ ॥
 निर्भय इति । हानिलाभाद्यनुसन्धानाभावादिति भावः । व्यवहारं दर्शन-
 स्पर्शनादिरूपं जगत्सम्बन्धि ॥ १३० ॥ स्वात्मनीति । दर्पणवज्जगद्व्यव-
 हारप्रतिबिम्बाश्रयत्वेन स्वात्मनो ज्ञातत्वात् । अत्यन्तेति । स्वात्मनः
 सामान्यचिद्रूपत्वेन ज्ञातत्वात् स्वात्मतादात्म्यापन्नमेव सर्वं बद्धं मुक्तं
 च जीवं पश्यति । तस्य सर्वानुस्यूतत्वेन सर्वात्मत्वात् ॥ १३१ ॥

यः स्वात्मनि तु सर्वात्मा स सिद्धेषूत्तमो मतः ।
 यः पश्यन् बन्धजालानि सर्वदा स्वात्मनि स्फुटम् ॥१३२॥
 मोक्षं नापेक्षते क्वापि स सिद्धेषूत्तमो मतः ।
 सिद्धोत्तमोऽहमेवेह न भेदस्त्वावयोः क्वचित् ॥१३३॥
 एतद्व ऋषयः प्रोक्तं सुस्पष्टमनुयुक्तया ।
 एतन्मयोक्तं विज्ञाय न क्वचित् परिमुह्यति ॥१३४॥
 इत्युक्त्वा सा परा विद्या विरराम भृगूद्वह ।
 श्रुत्वैतदृषयः सर्व सन्देहमपहाय च ॥१३५॥
 नत्वा शिवादीन् लोकेशान् जग्मुः स्वं स्वं निवेशनम् ।
 विद्यागीता मयैषा ते प्रोक्ता पापौघनाशिनी ॥१३६॥
 श्रुता विचारिता सम्यक् स्वात्मसाम्राज्यदायिनी ।
 विद्यागीताऽत्युत्तमेयं साक्षाद्विद्यानिरूपिता ॥१३७॥
 पठतां प्रत्यहं प्रीता ज्ञानं दिशति सा स्वयम् ।

स्वस्य सर्वात्मत्वेन सर्वाधिष्ठानत्वेन सर्वजीवबन्धं स्वात्मनि जानन्नपि
 तदसत्यत्वनिश्चयान्मोक्षं नापेक्षते ॥ १३२ ॥ क्वापि कदाचिदपि ।
 सिद्धोत्तमं स्तौति—सिद्धोत्तम इति । इह जगति ॥१३३॥ उपसंहरति—
 एतदिति । प्रश्नानामुत्तरमित्यर्थः । अनुयुक्तया पृष्टया । जनो न परि-
 मुह्यति ॥ १३४ ॥ विद्यागीतामुपसंहरति—इत्युक्त्वेति । अपहाय
 त्यक्त्वा ॥ १३५ ॥ निवेशनं स्थानम् । गीतां स्तौति—पापौघेति । श्रुता
 अर्थतोऽवगता पापौघनाशिनी ॥ १३६ ॥ विचारिता भूयो मननेन
 हृदयङ्गमीकृता । स्वात्मसाम्राज्यं पूर्णानन्दस्वरूपात्मिका मुक्तिः ।
 इतरगीताभ्योऽत्युत्तमा । तत्र हेतुः—साक्षाद्विद्येति । अन्यगीतानिरूपक-
 श्रीकृष्णादेः शरीरित्वेन समायत्वसम्भवादिति ध्येयम् ॥ १३७ ॥ ज्ञातु-
 मसमर्थानां केवलं पठतामपि विद्याप्रसादेन क्रमात् फलं स्यादित्याह—
 पठतामिति । संसारनिमित्ताविद्यात्मकान्धकारसमुद्रमग्नानामुद्धारेण

संसारतिमिराम्भोधौ मज्जतां तरणिर्भवेत् ॥१३८॥

इति श्रीत्रिपुरारहस्ये ज्ञानखण्डे विद्यागीतानाम्
विंशतितमोऽध्यायः ॥



तारकमित्याह— संसारेति । तरणिर्नैका सूर्यो वा ॥ १३८ ॥

यथामति मया गीता विद्योक्ता विवृता क्रमात् ।
श्रीविद्यापादकमले सम्यग् भूयात् समर्पिता ॥
क्वाहं मन्दमतिर्विद्यागीता क्व गहनाशया ।
यत्नोऽयं स्वात्मशुद्धयर्थं तत्संसर्गान्मया कृतः ॥

इति श्रीत्रिपुरारहस्ये ज्ञानखण्डव्याख्यायां तात्पर्यदीपिकायां
विद्यागीताव्याख्यानं विंशतितमोऽध्यायः ॥

